

## تدبر قرآن - تفسیروں میں ایک منفرد تفسیر

محمد عتایت اللہ سبحانی

(۲)

پانچویں خصوصیت:

تدبر قرآن کی پانچویں خصوصیت یہ ہے کہ قرآن پاک میں آیات کے آخر میں یاد رمیان میں اللہ تعالیٰ کی جو صفات آتی ہیں، ان صفات پر بھی مولانا اصلاحی نظم کلام کی روشنی میں غور و خوض کرنے اور ان سے بڑے فقیتی مناج اخذ کرتے ہیں۔ یہ چیز ”تدبر قرآن“ کی امتیازی خصوصیات میں شمار کی جائے گی۔

عام طور سے تفسیروں میں، خواہ وہ عربی تفاسیر اس یا اردو، اس پہلو پر توجہ نہیں دی گئی ہے اور اگر کہیں دی بھی گئی ہے تو محض اس صفت کی لغوی تعریف کی حد تک۔ تدبر قرآن شاید اس لحاظ سے ایک منفرد تفسیر ہے کہ اس میں صفات الہی پر اچھی گفتگو ملتی ہے۔ یہ وضاحت ملتی ہے کہ ان صفات کی روح کیا ہے؟ اور وہ جہاں آتی ہیں، کس مناسبت سے آتی ہیں۔

عزیز حکیم کی معنویت:

مثال کے طور پر سورہ بقرہ کی ایک آیت ہے:

وَالَّذِينَ يَتَوَفَّوْنَ مِنْكُمْ وَيَذْرُونَ إِلَوْا جَأْوِصَيْهَ لَأَزْوَاجِهِمْ مَتَاعًا  
إِلَى الْحَوْلِ غَيْرِ إِخْرَاجٍ فَإِنْ خَرَجْنَ فَلَا جَنَاحَ عَلَيْكُمْ فِيمَا  
فَعَلْنَ فِي أَنفُسِهِنَّ مِنْ مَعْرُوفٍ . وَاللَّهُ عَزِيزٌ حَكِيمٌ - (۲۳۰)

اس آیت کی تفسیر کرتے ہوئے مولانا آخر میں فرماتے ہیں:

”عزیز حکیم) کی صفات خدا کے حق قانون سازی، اور اس کے قانون کے پر حکمت ہونے کی طرف بھی اشارہ کر رہی ہیں اور اس کی خلاف ورزی کے نتائج کی طرف بھی۔ اسلام میں تمام دین و شریعت اور تمام امر و نہی کی بنیاد خدا کی صفات ہی پر ہے۔ اس وجہ سے کہیں بھی ان کو شخص برائے بیت نہیں خیال کرنا چاہیے۔ بلکہ ہر جگہ ان پر اسلام کے فلسفہ، قانون اور فلسفہ اخلاق کی بنیاد کی حیثیت سے غور کرنا چاہیے۔“ ۲۲

## علیٰ حکیم کی معنویت:

سورہ سورہ کی ایک آیت ہے:

وَمَا كَانَ لِبَشَرٍ أَنْ يَكْلِمَهُ اللَّهُ الْأَكْبَرُ وَحْيَا أَوْ مَنْ وَرَاءَ حِجَابَ

أَوْ بِرِسْلِ رَسُولِهِ فَيُوحَىٰ بِإِذْنِهِ مَا يَشَاءُ إِنَّهُ عَلَىٰ حِكْمَةٍ۔ (آیت: ۵)

اس آیت کے آخر میں علیٰ حکیم کی صفت کیوں آئی ہے؟ اس کی کیا مصلحت ہے؟ علیٰ اور حکیم ان دونوں صفات میں باہم کیا تعلق ہے؟ اس کی وضاحت کرتے ہوئے مولانا اصلاحی لکھتے ہیں:

”یہ اللہ تعالیٰ نے اپنی دو صفتوں کا حوالہ دیا ہے۔ ایک اس کی عظمت، رفعت اور بالآخری کو ظاہر کرتی ہے۔ دوسرا اس کی حکمت اور اس حکمت کے لوازم۔ رحمت، عدل اور ہدایت خلق۔ کی طرف اشارہ کر رہی ہے۔ ان دونوں کو جمع کرنے سے یہ بات نکلتی ہے کہ اللہ تعالیٰ کی ذات اتنی بلند و بالا ہے کہ نہ اس کو کسی سے کلام کی ضرورت ہے اور نہ کوئی یہ درجہ و مرتبہ رکھتا ہے کہ اس سے ہم کلام ہو سکے، لیکن اس عظمت و رفعت کے ساتھ وہ حکیم، عادل اور حیم بھی ہے۔ اس وجہ سے وہ خلق کی رہنمائی اور اپنے بندوں کی اصلاح کے لیے ان کو اپنے خطاب و کلام سے بھی نوازتا ہے اور اس کے لیے اس نے وہ طریقے اختیار فرمائے، جو اوپر مذکور ہوئے۔ مطلب یہ ہے کہ اس سے آگے بڑھ کر جو لوگ یہ مطالبہ کر رہے ہیں کہ خدا ان میں سے ہر ایک سے رو در رو ہو کر بات کرے، تو اس قسم کے لوگ

نہ خدا کی عظمت سے آگاہ ہیں، نہ اپنی بے حقیقتی سے !! ایسے احق لوگ اپنی رعوت ہی کے ہاتھوں ہلاک ہوں گے۔“ ۲۸

### احد اور الصمد کی معنویت:

سورہ اخلاص کی پہلی دو آیتیں ہیں: قل هو الله أحد الله الصمد۔

یہاں اللہ تعالیٰ کی صفت اُحد کے بعد دوسری صفت الصمد کیوں آئی ہے؟ ان

دونوں صفات میں کیا رشتہ ہے؟ اس کی وضاحت کرتے ہوئے مولانا رام طراز ہیں:

”جس طرح غنٹی کے بعد قرآن میں حمیدہ کی صفت اللہ تعالیٰ کے لیے بطور بدرقه آئی ہے، اسی طرح یہاں اُحد کے بعد صمد کی صفت بطور بدرقه ہے۔ غنٹی اور حمیدہ کی وضاحت کرتے ہوئے ہم بیان کرچکے ہیں کہ لفظ غنٹی سے خدا کی بے نیازی کا جو تصور ذہن میں آتا ہے، اس سے بعض لوگ اس غلط فہمی میں بنتا ہو جاتے ہیں کہ اللہ تعالیٰ بندوں سے بالکل بے تعلق ہے۔ اس کا اثر ان پر یہ پڑتا ہے کہ وہ اس کو اپنی رسائی سے بالاتر سمجھ کر دوسروں کے سہارے پکڑتے ہیں۔

لوگوں کو اس غلط فہمی سے بچانے کے لیے اللہ تعالیٰ نے اپنی صفت غنٹی کے ساتھ حمیدہ کا بھی ذکر فرمایا ہے، مقصود یہ رہنمائی دینا ہوتا ہے کہ اللہ تعالیٰ سب سے بے نیاز ہونے کے ساتھ ساتھ تمام سرز اور حمد کاموں کا منبع بھی ہے۔ اس وجہ سے اس کے بندوں کو چاہیے کہ، ہمیشہ اسی سے لوگا کئیں۔ کبھی اس سے مایوس ہو کر دوسروں کا سہارا نہ پکڑیں۔

ٹھیک اسی طرح اُحد کے بعد یہاں صفت صمد کی یاد دہانی فرمائی تاکہ لفظ اُحد سے خدا کی یکتائی و بے ہمگی کا جو تصور سامنے آتا ہے، اس سے مغلوب ہو کر کوئی اللہ تعالیٰ کو ایک بالکل الگ تھلک اور خاموش علة العلل نہ سمجھ بیٹھے۔ درست یہ غلط فہمی بھی دوسرے سہاروں کی تلاش کا سبب بن سکتی ہے۔

اس غلط فہمی سے بچانے کے لیے اللہ الصمد کہہ کر وضاحت فرمادی کر بے شک اللہ ہے تو سب سے الگ، بے نیاز و بے ہمہ، مگر وہ سب کی خبر گیری اور دوست گیری بھی کرتا

ہے، سب کے لیے پناہ کی چٹان بھی ہے، سب کاماؤی و مر جمع بھی ہے۔ اس کے بندے جب اس سے فریاد کرتے ہیں، وہ ان کی فریاد سنتا اور ان کی فریاد رسی کرتا ہے۔”<sup>۲۹</sup> صفات الہی کا یہ باہمی رشتہ اور اس رشتے کی یہ معنویت تدریس قرآن کے علاوہ اور کہیں نہیں نہیں ملتی۔

### چھٹی خصوصیت:

تدریس قرآن کی چھٹی خصوصیت یہ ہے کہ یہ تفسیر تمام خارجی اثرات، تمام مسلکی تعصبات اور تمام ہنی تھقفات سے یکسر پاک ہے۔ اس میں بس خدا کی آواز گوخت نظر آتی ہے۔ تدریس قرآن کے مطالعہ کے دوران کبھی یہ احساس نہیں ہوتا کہ اس تفسیر کا لکھنے والا پہلے سے کوئی خاص نقطہ نظر رکھتا ہے اور اس نقطہ نظر کو وہ قرآن سے ثابت کرنا چاہتا ہے۔ یا وہ کسی خاص مسلک کا ماننے والا ہے اور اس کے لیے وہ دلائل تلاش کر رہا ہے۔

اس کے بر عکس وہ آزادانہ قرآن پر غور کرتا اور اس کی گہرا سیوں میں اتر کر علم و حکمت کے لعل و گہر تلاش رکرتا ہے۔ وہ ہر اس چیز کا دل دادہ نظر آتا ہے، جو قرآن سے ماخوذ و مستبط ہو، یا قرآن فہمی میں معاون ہو اور ہر اس چیز سے کنارہ کش نظر آتا ہے جو قرآن کے خلاف ہو، یا قرآن سے اکتساب فیض میں حارج ہو۔

چنانچہ مولانا اصلاحی ان روایات و آثار اور ان اقوال و آراء کو کوئی اہمیت نہیں دیتے، جو قرآن کے الفاظ اور اس کے اسالیب سے میل نہ کھاتے ہوں یا ان کے خلاف نظر آتے ہوں۔ یہ قرآنی حیثیت اور قرآنی غیرت ان پر اس طرح غالب رہتی ہے کہ انہیں اس کی بھی پروانہیں ہوتی کہ اس صحرائیں وہ بالکل تن تھا رہ گئے ہیں، یا ان کے آگے پیچھے بھی کوئی ہے۔ وہ سورہ نور کی تفسیر میں ایک روایت پر گفتگو کرتے ہوئے جو شادی شدہ زانی کے لیے حکم رجم کے ثبوت میں پیش کی جاتی ہے، فرماتے ہیں:

”دوسری روایت جو اس سلسلے میں پیش کی جاتی ہے، دل پر جبر کر کے میں اس کو نقل کیے دیتا ہوں“ پھر فرماتے ہیں: ”میں نے، جیسا کہ عرض کیا، اس روایت کو نہایت

کراہت کے ساتھ مغض اس لیے نقل کیا ہے کہ اصل حقیقت تک پہنچنے کے لیے راہ کی ان الجھنوں کو صاف کرنا ضروری ہے جو زنا دقد کی پھیلائی ہوئی ہیں اور ہمارے مفسرین اور فقہاء کی سادگی کی وجہ سے تفسیر اور فقہ کی کتابوں میں بھی ان کو جگہ مل گئی ہے۔

اس روایت پر غور کیجیے تو ہر پہلو سے یہ کسی منافق کی گھڑی ہوئی معلوم ہوتی ہے اور مقصد داس کے گھٹنے سے قرآن کی حفظیت کو مشتبہ ٹھہرانا اور سادہ لوحوں کے دلوں میں پوسہ پیدا کرنا ہے کہ قرآن کی بعض آیات قرآن سے نکال دی گئی ہیں۔“ م ۳۵

فقیہاء کی ایک رائے پر فقیہا نہ تبصرہ:

وہ تفسیر سورہ نور کے ضمن میں فقہاء کی ایک رائے پر تبصرہ کرتے ہوئے فرماتے ہیں:  
 ”چوتھی قید فقہاء کے ایک گروہ نے یہ عائد کی ہے کہ یہ حد صرف مسلمانوں پر  
 نافذ ہوگی۔ غیر مسلم اس سے مستثنی ہیں۔ یہ بات ہمارے نزدیک صحیح نہیں ہے۔ اسلامی  
 حکومت میں غیر مسلم رعایا اپنے پرنسپل لاکی حد تک تو بے شک حکومت کے عام قوانین سے  
 مستثنی ہوگی۔ لیکن حدود و تغیریات سے، جن کا تعلق ملک کے امن و عدل سے ہے، اس کو  
 مستثنی رکھنا کس طرح ممکن ہے؟

اگر ایک مسلمان کو بجم زنا آپ کوڑے لے گائیں یا رجم کریں اور اسی جرم میں ایک غیر مسلم پر کوئی گرفت نہ کریں یا کوئی دوسری معمولی سزا دیں تو زنا کا سد باب ناممکن ہو گا۔  
یہی حال چوری پر ہاتھ کانے کی سزا کا ہے۔ اگر ایک اسلامی حکومت چوری کے جرم میں مسلمانوں کے تو ہاتھ کانے، لیکن اپنی غیر مسلم رعایا کو اس حد سے مستثنی رکھے تو اس کے معنی یہ ہوئے کہ وہ مسلمانوں کو چوری سے روک کر اپنے ملک میں غیر مسلموں کو چوری کا لائنس دے رہی ہے۔ یہ بات بالا بدایت خلاف عقل ہے۔ نبی ﷺ اور خلفاء راشدین کے عمل سے بھی اس کی تائید نہیں ہوتی۔ آنحضرت نے بھی غیر مسلموں پر حدود جاری فرمائیں اور خلفاء راشدین نے بھی۔ اسلامی حکومت میں غیر مسلموں کے حقوق کی وضاحت ہم نے اپنی کتاب اسلامی ریاست میں کی ہے۔ تفصیل کے طالب اس کو پڑھیں۔ - ۱۵

مولانا اصلاحی تفسیر آیات یا قرآن سے استدلال کے باب میں کبھی کسی کی انہی تقليد نہیں کرتے۔ وہ محدثین کی روایات کو بھی قرآن کی کسوٹی پر پرکھتے ہیں۔ وہ فقهاء کی فقہی رایوں کو بھی قرآن کے آئینہ میں دیکھتے ہیں۔ وہ مفسرین کی تفسیری آراء کو بھی قرآن کے الفاظ، آیت کے اسلوب، قرآنی نظائر، آیات کے سیاق و سبق کی روشنی میں پرکھتے ہیں اور جب ہر پہلو سے اطمینان ہو جاتا ہے، تب انہیں قبول کرتے ہیں۔ یہی وجہ ہے کہ وہ اپنی تفسیر میں جگہ جگہ مفسرین کی رایوں سے اختلاف کرتے ہیں۔ فقهاء کی فقہی رایوں پر بھی نقد کرتے ہیں اور محدثین کی تحریج کردہ روایات کی بھی چھان پھٹک کرتے ہیں۔

### بزرگ استاذ سے علمی اختلاف:

اپنے بزرگ استاذ امام حمید الدین فراہی سے انہیں جو والہانہ لگائے ہے، وہ محتاج بیان نہیں۔ تمہر قرآن کے افق پر بار بار اس محبت کی ضوفشانی نظر آتی ہے۔ لیکن مولانا اصلاحی اپنے اس محبوب و بزرگ استاذ کی رائیں بھی اس وقت تک قبول نہیں کرتے، جب تک انہیں اپنے خراد پر کس نہیں لیتے اور ان کی صحت کی طرف سے پورا اطمینان نہیں کر لیتے۔ یہی وجہ ہے وہ اپنی تفسیر میں بسا اوقات اپنے بزرگ استاذ کی رایوں پر بھی کلام کرتے اور ان سے اختلاف کرتے نظر آتے ہیں۔

مثال کے طور پر وہ تفسیر کے آغاز میں ہی آیہ بسم اللہ کی نوعیت اور حیثیت پر سمجھنگو کرتے ہوئے فرماتے ہیں:

” مدینہ، بصرہ اور شام کے قراء اور فقهاء کی رائے یہ ہے کہ یہ قرآن کی سورتوں میں سے کسی سورہ کی بھی (بمشمول سورہ فاتحہ) آیت نہیں ہے، بلکہ ہر سورہ کے شروع میں اس کو محض ترک اور ایک علامت فصل کے طور پر درج کیا گیا ہے۔ اس سے ایک سورہ دوسری سورہ سے ممتاز بھی ہوتی ہے اور قاری جب اس سے کسی سورہ کا افتتاح کرتا ہے تو اس سے برکت بھی حاصل کرتا ہے۔ یہی مذهب امام ابوحنیفہ رحمۃ اللہ علیہ کا ہے۔“

پھر آگے مولانا لکھتے ہیں:

”استاذ امام مولانا حمید الدین فراہی رحمۃ اللہ علیہ کو سورۃ فاتحہ کی ایک آیت اور دوسری سورتوں کے لیے بہذلہ فاتحہ مانتے ہیں۔ مجھے تو یہ مذہب قرآنہ مدینہ کا معلوم ہوتا ہے۔ اس کی وجہ یہ ہے کہ مصحف کی موجودہ ترتیب تمام ترویجی اللہ کی رہنمائی اور رسول اللہ ﷺ کی ہدایات کے تحت عمل میں آئی ہے اور بسم اللہ کی کتابت بھی اسی ترتیب کا ایک حصہ ہے۔ اس ترتیب میں جہاں تک بسم اللہ کے لکھنے جانے کی نوعیت کا تعلق ہے سورۃ فاتحہ اور غیر سورۃ فاتحہ میں کسی قسم کا فرق نہیں کیا گیا ہے۔ بلکہ ہر سورہ کے آغاز میں اس کو ایک ہی طرح درج کیا گیا ہے۔ اس کی حیثیت سورہ سے الگ ایک مستقل آیت کی نظر آتی ہے۔“<sup>۳۲</sup>

### سورۃ شوریٰ کی ایک آیت:

سورۃ شوریٰ کی ایک آیت ہے: قل لا أَسْأَلُكُمْ عَلَيْهِ أَجْرًا إِلَّا الْمَوْدَةُ فِي

القربنی۔ (۲۳)

اس آیت کی تفسیر کرتے ہوئے مولانا فرماتے ہیں:

”یہاں استثناء میرے نزدیک منقطع اور قربنی مصدر کے مفہوم میں ہے، جس طرح زلفی اور بُشری وغیرہ اس وزن کے دوسرے الفاظ ہیں۔

مطلوب یہ ہے کہ قریش کے ان بخود غلط لیڈروں کو آگاہ کر دو کہ تمہاری تمام ناقدریوں، بے زاریوں اور دل آزاریوں کے باوجود میں اس طرح جو اپنے رات دن تمہارے پیچھے ایک کیے ہوئے ہوں تو یہ نہ سمجھو کہ اس میں میری کوئی ذاتی غرض پوشیدہ ہے۔ جس کے لیے خدا کی طرف سے اس فضل عظیم کی بشارت ہے، جس کا اوپر ذکر ہوا، وہ بھلام تم سے کسی صد و معاوضہ کا طالب کیا ہوگا! میری یہ ساری سرگرمیاں اور بے قراریاں اس وجہ سے ہیں کہ میں اس حق قربت و قرابت سے سبک دوش ہونا چاہتا ہوں جو تمہارے اور میرے مابین ہے۔ تم میرے خاندان اور میری قوم کے لوگ ہو، اس وجہ سے مجھ پر یہ حق ہے کہ جو ہدایات اور آگاہی خدا کی طرف سے میں لے کر آیا ہوں،

اس سے سب سے پہلے تم کو آگاہ کروں، اور جس رحمت کی منادی کر رہا ہوں، اس میں سب سے پہلے تمہیں شریک کرنے کی کوشش کروں۔“  
پھر آگے مولانا اصلاحی فرماتے ہیں:

”استاذ امام اس آیت کو ذرا مختلف زاویہ سے دیکھتے ہیں۔ وہ اس استثناء کو استدراک کے مفہوم میں لیتے ہیں اور آیت کی تاؤیل سورہ سبا کی آیت ۲۷: قل ما سالتکم من أجر فهو لكم إن أجري إلا على الله کی روشنی میں کرتے ہیں۔ ان کے نزدیک مطلب یہ ہے کہ میں جو تمہیں صلة رحم، اداۓ حقوق اور اتفاق کی دعوت دیتا ہوں تو یہ نہ سمجھو کر یہ میں کوئی ذاتی عرض سامنے رکھ کر رہا ہوں۔ بلکہ یہ تمہاری ہی دنیا اور آخرت کی بہبود کے لیے ہے۔ یہ مال تمہارے اغیانے سے لے کر تمہارے ہی غرباء میں تقسیم کر دیا جائے گا اور اس طرح میں تمہیں مودت فی القربی کی راہ دکھار رہا ہوں۔ اس میں میرا کوئی ذاتی فائدہ نہیں ہے۔“ ۳۳

### ایک دوسری آیت:

اسی سورہ شوری میں ایک دوسری آیت ہے: ما کنست تدری ما الكتاب ولا الإيمان۔ (۵۲)

اس آیت کی تفسیر کرتے ہوئے مولانا لکھتے ہیں:

”کتاب اور ایمان میں وہی نسبت ہے جو نسبت قلب اور روح میں ہے۔  
کتاب تمام تر ایمان کا مظہر اور بروز ہے۔ سادہ الفاظ میں یوں بھی کہہ سکتے ہیں کہ کتاب درحقیقت ایمان کے مقتضیات کا بیان ہے۔ اس وجہ سے دونوں میں جسم و جان کا رابط ہے۔ جہاں تک ”کتاب“ کا تعلق ہے تو اس سے تو نبی ﷺ نا آشنا تھے، اس لیے کہ آپ اسی تھے۔ لیکن ایمان سے آشنا تی کی جو نئی کی گئی ہے، یہ اس کی تفصیلات اور مقتضیات کے اعتبار سے ہے۔ یعنی آپ ایمان کے تمام لوازم و مقتضیات سے نا آشنا تھے۔ ورنہ حضرت انبیاء علیہم السلام تو وہی سے پہلے بھی اپنی فطرت سلیم کی روشنی سے بہرہ ور ہوتے ہیں۔ اس

جب سے اجمالی ایمان ان کے اندر موجود ہوتا ہے، جو وحی کی روشنی سے جگلگا کر آفتاب کی طرح ایک عالم کو منور کر دیتا ہے۔

فطرت کی روشنی اور وحی کی روشنی میں نسبت چونکہ ذرہ اور آفتاب کی ہے، اس بجھ سے اس کے مقابل میں اس کی نفی کی گئی ہے۔ لیکن ہے وہ اسی آفتاب تباہ کا ایک ذرہ، اور وہی لوگ نور نبوت سے اکتساب بھی کرتے ہیں، جو اس ذرہ کی حفاظت کرتے ہیں۔ جو لوگ اپنے آپ کو اس سے محروم کر لیتے ہیں، وہ نبی کے انوار سے محروم ہی رہتے ہیں۔” ۲۳

آیت کی یہ تاویل رقم فرمانے کے بعد مولانا اصلاحی مزید فرماتے ہیں:

”استاذ امام یہاں ایمان سے حکمت مراد لیتے ہیں۔ ان کے نزدیک ایمان قول، عمل اور حال تینوں کا مجموعہ ہے۔ اور یہی حقیقت حکمت کی بھی ہے۔ اس وجہ سے یہ جو فرمایا کہ تم کتاب اور ایمان سے نا آشنا تھے، تو دوسراے الفاظ میں گویا یہ فرمایا کہ تم کتاب اور حکمت سے نا آشنا تھے۔ گویا ایمان کے لفظ سے یہاں حکمت کی تفسیر فرمادی گئی۔“ ۲۵

### ساتویں خصوصیت:

تمبر قرآن کی ساتویں خصوصیت یہ ہے کہ اس میں مقام رسالت اور منصب نبوت کا صحیح ادراک پایا جاتا ہے۔ اس میں رسالت کا وہ متوازن تصور پایا جاتا ہے، جس میں نہ افراط ہے نہ تفریط۔ اس میں حب رسول اور عشق رسول کی گرمی بھی ہے اور آپ کے مقام و منصب اور آپ کی جلالت قدر کا صحیح عرفان بھی۔ اس میں رسالت و نبوت کی عظمت شان کا ایسا ادراک پایا جاتا ہے کہ اس تک اچھے ایچھے عاشقین رسول کو پہنچنا نصیب نہیں ہوا۔

ہم اپنے اس دعوے کو چند مثالوں سے ثابت کریں گے:

(۱) سورہ انفال کی ایک آیت ہے:

ما کان لبی أَن يَكُون لَهُ أَسْرَى حَتَّى يَنْخُن فِي الْأَرْضِ تَرِيدُون

عرض الدنيا والله يربى الآخرة والله عزيز حكيم۔ (۶۷)

اس آیت کے بارے میں تمام مفسرین یہ لکھتے ہیں کہ نبی ﷺ نے بد کے قیدیوں سے فدیہ لے کر انہیں آزاد کر دیا تھا۔ یہ آپ کی بڑی بھاری غلطی تھی۔ اس پر اللہ تعالیٰ کی طرف سے آپ پر یہ عتاب ہوا۔ اس کی تفصیل پچھے گزر جکی ہے۔

### مقام رسالت کا صحیح ادراک:

مولانا اصلاحی مفسرین کی اس تاویل پر شدید احتجاج کرتے ہیں۔ وہ فرماتے ہیں: ”اس آیت کا مخاطب مسلمانوں کو، اور وہ بھی سید عالم ﷺ اور صدیق اکبر کو ماننے کی تو کوئی محجاش ہی نہیں ہے۔ اور بالفرض اس آیت کا مخاطب دل پر جبرا کر کے نبی اور صدیقؑ کو تھوڑی دیر کے لیے کوئی مان بھی لے، تو اس کے بعد جو آیت آ رہی ہے، اس کا مخاطب نبیؑ اور صدیقؑ کو ماننے کے لیے کوئی دل و جگہ کہاں سے لائے؟!“ ۲۶

مولانا اصلاحی کی یہ سطیریں حب رسول، تعظیم رسول، تکریم رسول، حدیث صحابہ اور توقیر صحابہ کی جو حرارت لیے ہوئے ہیں، وہ محتاج بیان نہیں۔ وہ مقام جہاں بلا استثناء تمام مفسرین کے قدم پھسل گئے اور وہ عظمت رسالت کو لٹوڑنہ رکھ کے، وہاں بھی مولانا اصلاحی حب رسول اور عظمت رسالت کو سینے سے لگائے ہوئے ہیں۔ اور دوسروں کی غفلت پر برہم بھی ہیں اور کبیدہ خاطر بھی۔

### (۲) نبیؑ پر جادو کی حقیقت:

سورہ فلق کی چوتھی آیت: وَمِنْ شَرِ النُّفُثَتِ فِي الْعَدْدِ كی تشریع میں مولانا شبیر احمد عثمانی لکھتے ہیں:

”نُفُثَتِ فِي الْعَدْدِ“ وہ عقد سے وہ عورتیں یا وہ جماعتیں یا وہ نفوس مراد ہیں جو ساحرانہ عمل کرنے کے وقت کسی تانتی یا باتی یا بغیرہ میں کچھ پڑھ کر اور پھونک مار کر گرہ لگایا کرتے ہیں۔ حضورؐ پر جو سحر لبید بن اعصم نے کیا تھا، لکھا ہے کہ بعض لڑکیاں بھی اس میں

شریک تھیں۔“ ۲۴

مولانا مودودی اس قصہ سحر کو اور شدہ ومدت سے پیش کرتے ہیں۔ وہ سورہ فلق کی تفسیر میں فرماتے ہیں:

”بہاں تک تاریخی حیثیت کا تعلق ہے، نبی ﷺ پر جادو کا اثر ہونے کا واقعہ قطعی طور پر ثابت ہے اور علمی تقدیم سے اس کو اگر غلط ثابت کیا جاسکتا ہو، تو پھر دنیا کا کوئی تاریخی واقعہ بھی صحیح ثابت نہیں کیا جاسکتا۔“ ۲۵

مفسرین، محدثین اور مورخین کی ایک لمبی قطار ہے جو اس قصہ سحر کو ایک ثابت شدہ واقعہ کی حیثیت سے بیان کرتی چلی آئی ہے۔ لیکن مولانا اصلاحی اس جنم غیر سے ذرا بھی مرعوب نہیں ہوتے۔ وہ اس معاملے کو خالص قرآنی نگاہ سے دیکھتے ہیں۔ وہ اسے وحی و رسالت کے لیے کھلا ہوا چیلنج سمجھتے ہیں۔ وہ فرماتے ہیں:

”میرے نزدیک اس شان نزوں کو رد کرنے کے لیے یہ دلیل کافی ہے کہ اس مسلمہ عقیدے کے بالکل منافی ہے جو قرآن نے انبیاء علیہم السلام سے متعلق ہمیں تعلیم کیا ہے۔ عصمت حضرات انبیاء علیہم السلام کی ان خصوصیات میں سے ہے جو کسی وقت بھی ان سے منفک نہیں ہو سکتی۔ اس عصمت کو اس امر سے کوئی نقصان نہیں پہنچتا کہ نبی کے دندان مبارک شہید ہو گئے۔ یا وہ زخمی ہو گیا یا وہ قتل کر دیا گیا۔ ان میں سے کوئی چیز بھی اس کی نبوت میں قادر نہیں ہے، کہ آپ اس کو اس امر کی دلیل بنائیں کہ جب نبی ان چیزوں میں بیٹلا ہو سکتا ہے تو مسحور بھی ہو سکتا ہے، بہاں تک کہ اس کو کردہ اور ناکردہ، دیدہ اور نادیدہ میں کوئی امتیاز ہی باقی نہیں رہ جاتا۔

اللہ تعالیٰ نے اس طرح کے شیطانی تصرفات سے اپنے نبیوں کو محفوظ رکھا ہے اور ان کی یہ محفوظیت دین کے تحفظ کے لیے ناگزیر ہے۔ یہ محفوظیت ہی نبی کے ہر قول و فعل کو سند بناتی ہے۔ پورا قرآن انبیاء کی عصمت پر گواہ ہے اور ہر مسلمان پر واجب ہے کہ وہ ان کی عصمت پر ایمان رکھے۔“ ۲۶

## حضرت زینب کا واقعہ:

سورہ احزاب میں حضرت زید بن حارثہؓ اور حضرت زینب بنت جحشؓ کا جو واقعہ بیان ہوا ہے، وہ تقول للذی أَنْعَمَ اللَّهُ عَلَيْهِ وَأَنْعَمْتَ عَلَيْهِ۔ (آیت: ۳۷) مولانا اصلاحی پہلے تو واقعہ کی وہ شکل بیان فرماتے ہیں جو قرآن کے الفاظ، اور آیات کے ماحول یا پس منظر سے ظاہر ہوتی ہے اور جو نبی ﷺ کے اس خلق عظیم کی ترجمان ہے، جو آپ گاطرہ اسیاز تھا۔

پھر و تحفی فی نفسک ما الله مبدیہ کی تشریح کرتے ہوئے لکھتے ہیں:

”اس عکڑے کے تحت ہمارے غیر محتاط مفسرین نے فضول قسم کی جو روایات نقل کر دی ہیں، ان سے تعریض کی ضرورت نہیں ہے۔ یہ بالکل بے اصل ہیں۔ ابن کثیر کا تبرہ ان پر بالکل صحیح ہے۔ ہمارا قول بھی ان کے باب میں یہی ہے۔ تردید کے لیے بھی ان کو نقل کرنا ہم معصیت سمجھتے ہیں۔ اللہ تعالیٰ ابن جریر کو معااف کرے۔ وہ روایات نقل کرنے کے معاملے میں نہایت ہی غیر محتاط ہیں۔“<sup>۱۵</sup>

مولانا اصلاحی کا لکل گہر بار جو ہمیشہ ہپ رسول سے سرشار رہتا ہے، وہ اس طرح کی روایتوں سے آلو دہ ہونا کیونکر گواز اکر سکتا تھا۔ واقعہ یہ ہے کہ اس طرح کے موقوع پر ضبط سے کام لینا ان کے لیے بہت دشوار ہوتا ہے۔

## سورہ حج کی آیت:

سورہ حج کی ایک آیت ہے: وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ۔

(آیت: ۵۲)

مفسرین کی ایک بڑی جماعت اس آیت کا سبب نزول ایک ایسے واقعہ کو بتاتی ہے، جس کو اگر تسلیم کر لیا جائے تو نبوت و رسالت کی عصمت مجروح ہوتی اور وحی الہی کا اعتبار اٹھ جاتا ہے۔ مولانا اصلاحی پورے شرح و بسط کے ساتھ اس آیت کا صحیح مفہوم واضح کرنے کے بعد لکھتے ہیں:

”اس آیت کی توضیح میں ہم نے اس قدر تفصیل سے صرف اس لیے کام لیا ہے کہ کسی کے ذہن میں کوئی خلجان باقی نہ رہ جائے۔ اس توضیح کے بعد اس فضول سی روایت کی تردید کی ضرورت باقی نہیں رہی، جو ہمارے مفسرین نے، اللہ ان کو معاف کرے، اپنی کتابوں میں اس آیت کے شان نزول کی حیثیت سے درج کر دی ہے۔

اول تو یہ آیت، جیسا کہ آپ نے دیکھا، کسی شان نزول کی محتاج نہیں ہے۔ بلکہ اپنے مفہوم و مدعای میں بالکل واضح اور اپنے سابق ولاحق سے بالکل مریبوط ہے۔ پھر تم یہ ہے کہ جو روایت یہ حضرات نقل کرتے ہیں، نہ اس کا روایت کے اعتبار سے کوئی وزن ہے، نہ درایت کے پہلو سے۔ بلکہ وہ محض زنا دقة کا ایک القاء شیطانی ہے جو انہوں نے حضرات انبیاء علیہم السلام کی عصمت کو مجروح کرنے کے لیے گھڑا اور حضرات مفسرین اپنی سادہ لوچ کی وجہ سے اس کو اپنی کتابوں میں نقل کرتے آرہے ہیں۔“<sup>۱۷</sup>

### حضرت داؤڈ کا واقعہ:

مولانا اصلاحی رسالت و نبوت کی عظمت شان کے اس درجہ قائل، اور عصمت انبیاء کے معاملے میں اس قدر حنtaş ہیں کہ چاہے رسول خدا محمد بن عبد اللہ ﷺ کا معاملہ ہو یا سابق انبیاء و رسول کا، وہ کسی کے بارے میں بھی کوئی ایسی بات یا کوئی ایسا واقعہ قبول کرنے کے لیے تیار نہیں جس سے اس کی عصمت یا اس کی شان رسالت پر آنچ آتی ہو۔ اس کے بر عکس وہ ہر ایسی بات یا ہر ایسا واقعہ سن کر مضطرب ہو جاتے، اور اس کے خلاف صدائے احتجاج بلند کرتے ہیں، کہ سبحانک هذا بہتان عظیماً

سورہ ص میں حضرت داؤڈ کا ایک واقعہ بیان ہوا ہے: وَهُلْ أَتَاكَ نَبَالْخَصْمِ إِذْ تَسْوَرُوا الْمَحْرَابَ اخْ— (آیت: ۲۱)

مولانا اصلاحی پہلے تواقع کی وہ شکل پیش کرتے ہیں، جو متعلقہ آیات کے الفاظ و اسلوب سے ظاہر ہوتی ہے، جو حضرت داؤڈ کے شایان شان اور ان کی عظمت کردار اور شان اور آیت کی آئینہ دار ہے۔ پھر عام مفسرین اس واقعہ کی جو بد نما تصویر پیش کرتے

ہیں، ایک الیک تصویر جو اس عبد او اب اور اس نجی میب کو شریا کی بلندیوں سے اتار کر شری کی پستیوں میں پہنچادیتی ہے، اس جھوٹی تصویر پر اٹھا رافوس کرتے ہوئے فرماتے ہیں: ”قرآن کے الفاظ سے جوبات نکلتی ہے، وہ تو زیادہ سے زیادہ اسی حد تک جاتی ہے۔ رہے وہ مزخرف قصے جو تفسیر کی بعض کتابوں میں نقل ہوئے ہیں، تو ان کی نسبت ہماری دعا یہ ہے کہ اللہ تعالیٰ ان لوگوں کو معاف کرے جو اپنی کتابوں میں ان کو نقل کرنے کے مرتكب ہوئے ہیں۔“<sup>۲۴</sup>

ہو سکتا ہے اس طرح کے جملے قارئین کو سخت معلوم ہوں، اور وہ انہیں مولانا اصلاحی کی شعلہ مزاجی پر محول کریں۔ لیکن ہمارا احساس اس سے مختلف ہے۔ ہم سمجھتے ہیں موقع کی نزاکت اسی شدت احتجاج کی مقاضی تھی۔ یہاں معاملہ نبی کی عصمت اور وحی الہی کی حفظیت کا ہے۔ جہاں نبی کی عصمت اور وحی کی حفظیت کا سوال پیدا ہو جائے، وہاں ایک ایسے شخص کے لیے اپنے قلم کو قابو میں رکھنا بہت دشوار ہے، جس کے سینے میں قرآن سے عشق اور رسول سے محبت کی آگ دہک رہی ہو۔ یہ غیرت حق کا فطری تقاضا ہے۔ اس کی تعریف و تحسین تو کی جاسکتی ہے، اس کی نذمت یا اس کی شکایت نہیں کی جاسکتی۔

اسی طرح کی روایتیں ہیں جن پر مولانا اصلاحی احتجاج کرتے ہیں تو اسے انکار سنت اور انکار حدیث کا نام دیا جاتا ہے، حالانکہ یہ احتجاج دراصل نتیجہ ہوتا ہے سنت اور صاحب سنت سے بے پناہ محبت کا۔ لوگ تو بحثیں کر رہے ہوتے ہیں راویوں کی ثقاہت اور عدم ثقاہت پر، ان کی قلت اور کثرت پر، ان کی شہرت اور ان کے خمول پر، اور مولانا اصلاحی اپنا سر پنجھ رہے ہوتے ہیں، کہ اس طرح کی روایتوں کو اگر مان لیا گیا تو انیاء اور سید انیاء کی عصمت، آپ کی شان رسالت اور آپ کے خلق عظیم کا کیا بنے گا!! پھر قرآن اور اس کی آیت پیش کیا بنے گا، اگر ان روایات کے سبب ان کا اور ان کے مفاسد کا شیرازہ بکھیر دیا گیا؟

کیا آپ نے اس دنیا سے جاتے جاتے سب سے زیادہ تمثیل بالکتاب پر زور نہیں دیا تھا؟ پھر کیا قرآن سے بھی زیادہ کوئی قیمتی چیز ہے جو نبی ﷺ کے ذریعہ ہم کو

حاصل ہوئی ہو؟ اور جس کی حفاظت ہم پر فرض ہو؟

حققت یہ ہے کہ مولانا اصلاحی اور ان کے بزرگ استاذ امام حمید الدین فراہی کے ہاں اس طرح کی جتنی تحریریں بھی ہیں، ان سب کے پیچھے حتی رسول اور احترام رسول کا جذبہ بے پناہ کار فرمائے ہے۔ ورنہ مولانا اصلاحی ہوں یا امام فراہی، ان میں سے کسی کے ہاں بھی حدیث و سنت کی اس سے کم اہمیت نہیں، جتنی کہ ائمہ حدیث کے ہاں نظر آتی ہے۔ تذہب قرآن میں اس طرح کے درجنوں مقامات ہیں، جہاں مولانا اصلاحی نے احادیث اور سنت رسول کی اہمیت پر زور دیا ہے اور یہ تحریریں اس قدر واضح ہیں کہ ان کے ہوتے ہوئے بھی اگر کوئی اس مکتب فکر پر حدیث سے بے اعتنائی الزام لگاتا ہے، تو پھر اسے روز حساب کا انتظار کرنا چاہیے۔

### پیغمبر کی تعلیم عین اللہ تعالیٰ کی تعلیم:

سورہ بقرہ کی آیت ۲۳۹ کے ضمن میں مولانا اصلاحی لکھتے ہیں:

کما علّمکم مالم تکونوا تعلمون - سے یہ بات بالکل واضح طور پر سامنے آتی ہے کہ پیغمبر ﷺ کی تعلیم عین اللہ تعالیٰ کی تعلیم ہے۔ اس لیے کہ قرآن میں نماز کا حکم تو ہوا ہے، لیکن اس کے ادا کرنے کا طریقہ کہیں نہیں بتایا گیا ہے۔ یہ چیز صرف پیغمبر کی تعلیم سے امت کو معلوم ہوئی ہے۔ لیکن اس کے باوجود فرمایا کہ: ”جیسا کہ اس نے تعلیم دی“، اب سوال یہ ہے کہ اگر پیغمبر کی تعلیم عین اللہ کی تعلیم نہیں ہے تو وہ کیا چیز ہے جس کو یہاں اللہ تعالیٰ نے اپنی تعلیم سے تعبیر فرمایا ہے۔ ۳۳

### خدا کی محبوّیت کا راستہ رسول کی پیروی:

سورہ آل عمران کی آیت ۲۳۱: ان کنتم تحبون اللہ فاتبعونی کے تحت

مولانا رقم طراز ہیں:

”خدا کی محبوّیت کا راستہ بھی رسول کی پیروی ہی ہے۔ اگر کسی شخص کی زندگی

رسول کی سنت سے محرف ہوا وہ اس زعم میں بنتا ہو کہ وہ خدا کا محبوب ہے، یادوں سے اس کو محبوب خدا سمجھیں تو یہ بالکل خط ہے۔”<sup>۲۲</sup>

**نبی کا فرض کیا ہوا اللہ تعالیٰ کا فرض کیا ہوا:**

سورہ نساء کی آیت ۱۰۳: إِنَّ الصَّلَاةَ كَانَتْ عَلَى الْمُؤْمِنِينَ كَتَابًا مُوقُوتًا۔

کے تحت مولا نا اصلاحی لکھتے ہیں:

”اس آیت سے دوسری بات یہ لکھتی ہے کہ نبی ﷺ نے اہل ایمان پر جو کچھ فرض کیا ہے، وہ عین اللہ تعالیٰ کا مقرر کردہ فریضہ ہے۔ یہ بات اس طرح لکھتی ہے کہ نمازوں کے متعلق فرمایا ہے کہ یہ اوقات کے اہتمام کے ساتھ فرض ہیں، در انحالیہ اوقات نماز تمام تر نبی ﷺ کے مقرر کردہ ہیں۔ قرآن میں ان کی کوئی صراحة نہیں ہے۔ زیادہ سے زیادہ یہ کہہ سکتے ہیں کہ کچھ اشارات ہیں“<sup>۲۳</sup>

سورہ حجرات کی آیت: إِنَّ الَّذِينَ يَغْضُبُونَ أصواتِهِمْ عِنْدَ رَسُولِ اللَّهِ أَوْلَئِكَ الَّذِينَ امْتَحَنَ اللَّهَ قُلُوبَهُمْ لِتَتَقَوَّى لَهُمْ مَغْفِرَةٌ وَأَجْرٌ عَظِيمٌ (آیت: ۳) کے تحت مولا نا لکھتے ہیں:

”اللہ تعالیٰ انہی لوگوں کو تقوی کے لیے منتخب فرماتا ہے جو اس کی کتاب اور رسول کی سنت کے سامنے فروتنی کی یہی روشن اختیار کرتے ہیں، جس کی ہدایت رسول کے معاملے میں ہوتی ہے۔ جس شخص کے اندر اللہ و رسول کی ہربات کے آگے سر جھکا دینے کا سچا جذبہ ہے، اللہ تعالیٰ اس کے لیے تقوی کی راہیں کھولتا ہے اور ہر قدم پر غیب سے اس کی رہنمائی ہوتی ہے۔ اور اگر کوئی شخص اس خط میں بنتا ہے کہ وہ قرآن و حدیث کی اصلاح کرنے کی پوزیشن میں ہے، تو اس کا یہ پندار اس کے سارے عمل کو غارت اور اس کی آخوندگی کو برپا کر کے رکھ دیتا ہے۔“<sup>۲۴</sup>

سورہ احزاب کی آیت: وَإِذْ كَرِنَ مَا يَتَلَى فِي بَيْوَتِكُنْ مِنْ آيَاتِ اللَّهِ وَالْحِكْمَةِ (۲۳) کے تحت مولا نا اصلاحی لکھتے ہیں:

”جس طرح آپ کا ہر قول لوگوں کے لیے تعلیم وہدایت تھا، اسی طرح آپ کا ہر فعل بھی لوگوں کے لیے اسوہ و نمونہ تھا۔ آپ کی زندگی پر ایوٹ اور پلک کے الگ الگ خانوں میں تقسیم نہیں تھی، بلکہ آپ کی حیات مبارک کا ہر لمحہ امت کی تعلیم و تربیت کے لیے وقف تھا۔“ گلے

مذکور قرآن سے یہ پانچ اقتباسات ہیں، جو حدیث و سنت کے باب میں مولانا اصلاحی کا موقف سمجھ لینے کے لیے کافی ہیں۔ ”نبی ﷺ نے اہل ایمان پر جو کچھ فرض کیا ہے، وہ عین اللہ تعالیٰ کا مقرر کردہ فریضہ ہے۔“ یا ”پیغمبر ﷺ کی تعلیم عین اللہ تعالیٰ کی تعلیم ہے،“ کیا حدیث و سنت کی اہمیت میں ان سے زیادہ بلیغ عبارتیں بھی کسی نے لکھی ہیں؟ اور کیا حدیث و سنت کی شان میں اس سے زیادہ بھی کچھ کہا جاسکتا ہے، جو کچھ مولانا اصلاحی نے کہہ دیا ہے؟ اس طرح کی تحریر یہ مذکور قرآن میں جگہ جگہ ملتی ہیں، لیکن ظاہر ہے: ستارے گرنگا ہوں سے ہیں مجھی تو یہ ساری نگاہوں کی کمی ہے

### آٹھویں خصوصیت:

مذکور قرآن کی آٹھویں خصوصیت یہ ہے کہ اس میں ”مقام صحابیت“ کا جو اور اک پایا جاتا ہے، شرف صحابیت کا جواہلال و اکرام پایا جاتا ہے، ازواج مطہرات کی عظمت و بلندی کا جواہس پایا جاتا ہے، وہ دیگر تقاضیں نہیں۔

ہو سکتا ہے یہ اکشاف قارئین کے لیے حیران کن ہو، لیکن مثالیں سامنے آجائے کے بعد یہ حیرانی انشاء اللہ مسرت و انبساط اور مذکور قرآن کے اعتراف میں تبدیل ہو جائے گی۔

(۱) سورہ تحریم میں نبی ﷺ کی دوازدھ مطہرات کو مخاطب کیا گیا ہے اور صحیح روایات سے یہ ثابت ہے کہ دوازدھ حضرت عائشہ صدیقہ اور حضرت حفصة ہیں۔ انہیں مخاطب کر کے فرمایا گیا:

إِن تَوَبَا إِلَى اللَّهِ فَقَدْ صَغَتْ قُلُوبُكُمَا۔ (آیت: ۳)

اس آیت کا ترجمہ مترجمین اس طرح کرتے ہیں:

- شیخ سعدی شیرازی : اگر توبہ کنید بخدا نے بہتر باشد مر شمارا پس بدرستی برگشتہ است دلہائے شما۔
- شاہ ولی اللہ : اے دوزن پیغام برآ گرجوں کعید بسوئے خدا خوش باشد ہر آئینہ کج شدہ است دل شما۔
- شاہ رفع الدین : اگر توبہ کرتی ہوتی دونوں طرف خدا کے پس تحقیق کج ہو گئے ہیں دل تمہارے۔
- شاہ عبدالقدار : اگر تم دونوں توبہ کرتیاں ہو تو جھک پڑے ہیں دل تمہارے۔
- مولانا محمود حسن : اگر تم دونوں توبہ کرتی ہو تو جھک پڑے ہیں دل تمہارے۔
- مولانا مودودی : اگر تم دونوں اللہ سے توبہ کرتی ہو (تو یہ تمہارے لیے بہتر ہے) کیونکہ تمہارے دل سیدھی راہ سے ہٹ گئے ہیں۔
- مولانا محمد جونا گردھی : اگر تم دونوں اللہ کے سامنے توبہ کرو (تو بہت بہتر ہے) یقیناً تمہارے دل جھک پڑے ہیں۔

### کیا عائشہ و حفصہ کے دل کج ہو گئے تھے؟!

ان حوالوں سے یہ بات واضح ہے کہ عام اردو اور فارسی متربیین "فقد صفت قلوبکما" کا ترجمہ کرتے ہیں: تمہارے دل کج ہو گئے ہیں یا سیدھی راہ سے ہٹ گئے ہیں۔ جن لوگوں نے "جھک پڑے ہیں" ترجمہ کیا ہے، ان کا مفہم بھی یہی ہے۔ چنانچہ مولانا شبیر احمد عثمانی اس کی وضاحت کرتے ہوئے فرماتے ہیں:

"کیونکہ تمہارے دل جادہ اعتدال سے ہٹ کر ایک طرف کو جھک گئے ہیں" ۲۸

عربی تفاسیر کا معاملہ بھی اردو فارسی تراجم سے مختلف نہیں۔ تقریباً تمام ہی تفسیریں اسی طرح کے مفہوم پر مشتمل ہیں۔ چند مثالیں ملاحظہ ہوں:

- امام زمخشیری : تم نے وہ حرکت کی ہے جس پر توبہ واجب ہوتی ہے اور وہ ہے فرض محبت رسول سے تمہارے دلوں کا پھر جانا۔ ۲۹

امام رازی : حق سے محرف ہو گئے۔ (عدل و مالت عن الحق) ۵۰  
 امام قرطی : کج ہو گئے۔ حق سے محرف ہو گئے (زاغت و مالت عن الحق) ۵۱

امام ابو حیان : راہ راست سے ہٹ گئے (مالت عن الصواب) ۵۲  
 ایک طرف یہ تفسیر ہے اور یہ ترجیح ہے ہیں، جن میں سیدہ عائشہؓ اور سیدہ حضرةؓ کی طرف دل کے کج ہونے، حق سے محرف ہونے، راہ حق سے ہٹ جانے، فرض محبت رسول سے پھر جانے کی نسبت کی گئی ہے۔

سبحان اللہ، دل کا کج ہو جانا، یا حق سے محرف ہو جانا کتنی سُکنیں بات ہے! اور وہ بھی امہات المؤمنین کے لیے!! امہات المؤمنین میں بھی سیدہ عائشہؓ اور سیدہ حضرةؓ کے لیے!!

### امہات المؤمنین کے شایان شان مفہوم:

مولانا اصلاحی کا احسان مانیے کہ انہوں نے متعدد ولائل سے اس مفہوم کو غلط ثابت کیا اور اس کا وہ مفہوم پیش کیا جو امہات المؤمنین کے شایان شان تھا۔  
 مولانا اصلاحی پہلے تو اس حقیقت کا اکتشاف کرتے ہیں کہ لفظ ”صفت“ کا یہ ترجمہ ممکن ہی نہیں۔ وہ فرماتے ہیں:

لفظ ”صفو“ عربی میں کسی شے سے اخراج کے معنی میں نہیں، بلکہ کسی شے کی طرف جھکنے اور مائل ہونے کے معنی میں آتا ہے۔

پھر وہ اپنے بزرگ استاذ امام حمید الدین فراہی کی تفسیر سورہ تحریم کے حوالے سے نہایت تفصیل کے ساتھ اس لفظ کی لغوی تحقیق بیان فرماتے ہیں اور اس ضمن میں متعدد عربی اشعار اور لغوی استعمالات کا حوالہ دیتے ہیں، جن کی تفصیل کا یہاں موقع نہیں۔

لفظ ”صفو“ کی مفصل لغوی تحقیق نقل کرنے کے بعد وہ امام فراہی کے یہ بصیرت افروز جملے بھی نقل کرتے ہیں:

”جن لوگوں کو حق کی تلاش ہے، ان کے لیے یہ شواہد بس ہیں، وہ ان سے

مطمئن ہو جائیں گے اور گھڑنے والوں نے روایات و آثار میں جوز ہر ملایا ہے، اس سے وہ متاثر نہ ہوں گے۔ انہوں نے جب کتاب اللہ میں کسی لفظی تحریف کی راہ مسدود کیمی تو معنوی تحریف ہی کی کچھ را ہیں کھول لیں اور صغو کے معنی زیغ کے کردیے۔ حالانکہ دونوں کے درمیان زمین و آسمان کا فرق ہے۔“<sup>۵۳</sup>

مولانا اصلاحی عام مفسرین و مترجمین کے ترجمہ و تفسیر کی کمزوری واضح کرنے کے بعد، آیت کا ترجمہ اس طرح فرماتے ہیں:

”اگر تم اللہ کی طرف رجوع کرو تو یہی بات تمہارے شایان شان ہے، اس لیے کہ تمہارے دل تو اللہ کی طرف جکھے ہوئے ہیں ہی“

مولانا اس مفہوم کی مزید وضاحت کرتے ہوئے فرماتے ہیں:

”یہاں نفیات انسانی کی یہ حقیقت بھی پیش نظر رہے کہ جب روشنی کا سبب محبت و اعتماد ہو، تو خفیٰ محض ظاہر کا پرده ہوتی ہے، جس کے پیچے نہایت گھری خواہش ملاپ کی موجود ہوتی ہے۔

### دل کے ہر گوشے میں بے قراری:

یہاں بھی یہی صورت تھی، دونوں بیویاں بظاہر روٹھ گئیں، لیکن دل کے ہر گوشے میں یہ بے قراری موجود تھی، کہ حضورؐ کی طرف سے ذرا ساملاطفت کا اظہار ہو، تو وہ خفیٰ کا یہ مصنوعی پرده اٹھا دیں۔ لیکن حضورؐ اپنے رویہ میں کوئی زمی اس وجہ سے پیدا نہیں کر سکتے تھے، کہ آپ کو گھر والوں کو یہ تعلیم دیتی تھی، کہ محبت کے اندر بھی وہ اللہ و رسول کے احکام کو مقدم رکھیں۔ ناچار بیویوں ہی کو اپنی بے جا خودداری سے دست بردار ہونا تھا۔ لیکن اعتماد محبت کی زنجیر سخت ہوتی ہے۔ دل سے یہ چاہنے کے باوجود کہ کوئی ایسی بات ہو جائے کہ یہ بے گانگی دور ہو، وہ پہل کرنے سے پہنچاتی رہیں۔ قرآن نے ”ان تسویا إلى الله فقد صفت قلوبكما“ کے الفاظ سے ان کی اسی باطنی کشمکش کی طرف نہایت خوبی سے اشارہ کیا ہے۔ لیکن افسوس ہے کہ ہمارے مفسرین اس کو سمجھنہ سکے اور دل کے اس پر محبت جھکاؤ کو العیاذ بالله و دل کی کجی گمان کر بیٹھے۔“<sup>۵۴</sup>

## عائشہؓ و حفصہؓ کے درمیان گھری محبت:

مولانا اصلاحی سیدہ عائشہؓ اور سیدہ حفصہؓ کی شخصیت کو مزید تکھارتے ہوئے اور ان کے سلسلے میں جو غلط فہمی عام ہے، اس کا ازالہ کرتے ہوئے آگے فرماتے ہیں: ”اس امر پر نگاہ رہے کہ یہاں (یعنی وَإِنْ تَظَاهِرَا عَلَيْهِ مِنْ) جن سیدات کے اتحاد کی طرف اشارہ ہے۔ مشہور روایت کے مطابق وہ حضرت عائشہؓ اور حضرت حفصہؓ ہیں۔ جن کی نسبت تفسیر روایات سے یاتا شدہ تھا ہے کہ ان کے درمیان سوکنوں کے قسم کی چشمک و رقبات برابر رہتی تھی۔ لیکن قرآن کے اس مقام میں ان کا جو کردار بیان ہوا ہے، وہ اس امر کی ناقابل تردید شہادت ہے ہے کہ ان میں ایسی گھری محبت تھی کہ وہ شوہر کے راز میں بھی ایک دوسرے کو شریک کر لیتی تھیں۔“<sup>۵۵</sup>

(۲) سورہ احزاب میں اللہ تعالیٰ کا ارشاد ہے:

یا یہا النبی قل لازواجک ان کفتن تردن الحیاة الدنيا۔ (آیات: ۲۸-۲۹)

از واج مطہرات اور دنیا طلبی!

حضرت مفسرین نے ان آیات کا پس منظر یہ بتایا ہے کہ فتح خیر کے بعد جب مسلمانوں کو فی الجملہ معاشی کشادگی حاصل ہوئی تو آنحضرت ﷺ کی از واج نے بھی آپ سے مطالبہ کیا کہ ان کو بھی زندگی کی راحتوں اور زیستوں سے مستفید ہونے کا موقع دیا جائے۔ ان کے اس مطلبے پر بطور عتاب یہ آیات نازل ہوئیں۔ مولانا اصلاحی فرماتے ہیں، کئی پہلوؤں سے یہ بات نہایت کمزور ہے:

اول تو قرینہ دلیل ہے کہ یہاں جن حالات پر تبصرہ ہو رہا ہے وہ بحیرت کے چوتھے یا پانچویں سال سے تعلق رکھنے والے ہیں اور غزوہ خندق اور بنو قریظہ کے حالات زیر بحث آئے ہیں۔ آگے حضرت زیدؓ اور حضرت زینؓ کے واقعہ کی طرف اشارہ ہے۔ ان تمام واقعات کا تعلق ۲۷ سے ہے۔ خیرا بھی فتح نہیں ہوا تھا۔ اوپر آیت ۲۷ کے الفاظ

”وارضالم تطووها“ کے تحت خود مفسرین ہی نے یہ تصریح کی ہے کہ یہ فتح خیر کی پیشگی بشارت ہے۔

دوسرایہ کہ یہ مطالبہ اگر مجرد ننان نفقة میں فی الجملہ تو سعی کے لیے تھا، تو یہ کوئی ایسی بات نہیں ہے کہ جس پر ان کو یہ نوٹس دے دیا جائے کہ ان کو دے دلا کر بھیشہ کے لیے رخصت کر دیا جائے۔ اس طرح کی بات پر اول تو کسی تنبیہ کی سزاوار ہی نہیں تھیں۔ اور اگر تھیں بھی تو زیادہ اس نصیحت کی مستحق تھیں کہ نبیؐ کی معیت مطلوب ہے تو انہیں صبر و قناعت کی زندگی اختیار کرنی پڑے گی۔

تمیرا یہ کہ امہات المؤمنین کے متعلق یہ سوء ظن نہیں کیا جاسکتا کہ ان پر دنیا کی راحتون اور زینتوں کا شوق کسی دور میں بھی اتنا غالب آگیا ہو کہ وہ اس کا مطالبہ لے کر اٹھ کھڑی ہوتی ہوں۔ اور معاملہ اتنا علیم ہو گیا ہو کہ خود اللہ تعالیٰ کو اس میں مداخلت کرنی پڑی ہو۔ اور نوبت اس نوٹس تک پہنچ گئی ہو جوان آیات میں ان کو دیا گیا۔

### شان نزول کی روایت ناقابل توجہ:

”بہر حال یہ شان نزول ہمارے نزدیک قابل توجہ نہیں ہے۔ نہ آیت کے الفاظ سے اس کی تائید ہوتی ہے نہ وقت کے حالات سے۔ ہم یہاں اس سورہ کی روشنی میں وقت کے بعض خاص حالات کی طرف اشارہ کریں گے، جن سے ان آیات کا صحیح موقع و محل سمجھنے میں مدد ملے گی۔“

آگے مولانا اصلاحی نے اس پوری سورہ کے ماحول کو سامنے رکھتے ہوئے نہایت تفصیل سے اس وقت کے حالات اور اس دور کے فتنوں پر لکھنگوئی ہے اور یہ بتایا ہے کہ اس وقت منافقین اور منافقات کی ریشہ دو ایسا ازواج مطہرات پر بھی اپنے جال پھینک رہی تھیں۔ اور خود نبی ﷺ سے انھیں بدگمان و برگشتہ کرنے کے لیے کوشش کیں۔ اس کے بعد مولانا اصلاحی لکھتے ہیں:

”یہ حالات تھے، جن میں یہ آیات اتری ہیں۔ ان میں جو باتیں فرمائی گئیں

ہیں، ان کو سنانا تو مقصود ہے دراصل ان منافقین اور منافقات کو جن کی ریشہ دوائیوں کے تارو پوداں میں سکھیرے گئے ہیں۔ لیکن وہ پس پر دہ تھے، اس وجہ سے قرآن نے ان کو مخاطب کرنے کے بجائے نبی ﷺ اور ازواج نبی رضی اللہ عنہم کو مخاطب کر کے جو کچھ کہنا تھا، کہہ دیا۔

یہاں بлагعت کلام کے اس اسلوب کو یاد رکھیے کہ بسا اوقات ظاہر الفاظ کے اعتبار سے کلام میں خطاب کسی سے ہوتا ہے، لیکن اس میں کوئی عتاب مضر ہوتا ہے تو اس کا رخ کسی اور طرف ہوتا ہے۔<sup>۵۲</sup>

### اعلیٰ کردار کا مظاہرہ:

پھر مولانا کافی تفصیل سے ان آیات کیوضاحت کرتے ہیں۔ آخر میں فرماتے ہیں:

”اس ساری بحث کا خلاصہ یہ نکلا کہ ان آیات میں ازواج مطہرات پر دنیا طلبی کے جرم میں کوئی عتاب نہیں ہوا ہے، جیسا کہ لوگوں نے سمجھا ہے، بلکہ یہ اللہ و رسول کی طرف سے ان کو آزادی کا پروانہ دے کر ان کے اعلیٰ کردار کا مظاہرہ کرایا گیا ہے، تاکہ ان منافقین کے حوصلے ہمیشہ کے لیے پست ہو جائیں، جو اس طبع خام میں بتلا تھے کہ ازواج نبی رضی اللہ عنہم کو دنیا کی کسی طبع کے پھندے میں پھنسا کر اپنی طرف مائل کیا جاسکتا ہے اس اعلان تجویز کے بعد گویا ہر ایک کو حوصلہ آزمائی کا موقع دے دیا گیا، لیکن سب پر ثابت ہو گیا کہ اہل بیت رسالت کا انتخاب خود اللہ تعالیٰ نے فرمایا ہے اور اس حرم کے اندر کسی، کے لیے کسی در اندازی کی گنجائش نہیں ہے۔“<sup>۵۳</sup>

(۳) سورہ حجرات کی ایک آیت ہے:

یا یہا الذین آمنوا ان جانکم فاسق بنی فبینوا۔ (آیت: ۶)

اس آیت کے تحت شاہ عبدالقدار حمدث دہلوی تکھتے ہیں:

”ایک شخص کو حضرت نے بھیجا ایک قوم پر زکوٰۃ لینے کو۔ وہ نکلے اس کے استقبال کو۔ اسلام سے پہلے اس قوم میں اور اس کی قوم میں بیڑا تھا۔ یہ ذرا کہ میرے مارنے کو

نکلے۔ الا شا بھاگا۔ مدینے میں آ کر مشہور کر دیا کہ فلاںی قوم مرد ہوئی۔ حضرت ان پر فوج سمجھتے ہیں۔ اس سے معلوم ہوا کہ شہادت فاسق کی قبول نہیں۔ ”<sup>۵۸</sup>

مولانا مودودی اس پر کچھ اور تفصیل سے روشنی ڈالتے ہیں۔ وہ فرماتے ہیں:

”اکثر مفسرین کا بیان ہے کہ یہ آیت ولید بن عقبہ بن ابی معیط کے بارے میں نازل ہوئی ہے۔ اس کا قصہ یہ ہے کہ قبیلہ بنی الحصطلق جب مسلمان ہو گیا تو رسول ﷺ نے ولید بن عقبہ کو بھیجا، تاکہ ان لوگوں سے زکوٰۃ وصول کر لائیں۔ یہ ان کے علاقے میں پہنچے تو کسی وجہ سے ڈر گئے اور اہل قبیلہ سے ملے بغیر مدینہ واپس جا کر رسول اللہ سے شکایت کر دی کہ انہوں نے زکوٰۃ دینے سے انکار کر دیا ہے اور وہ مجھے قتل کرنا چاہتے تھے۔ حضور یہ خبر سن کر سخت ناراض ہوئے اور آپ نے ارادہ کیا کہ ان لوگوں کی سرکوبی کے لیے ایک دستہ روانہ کریں۔ بنی الحصطلق کے سردار حارث بن ضرار (ام المؤمنین حضرت جویریہ کے والد) اس دوران میں خود ایک وفد لے کر حضور کی خدمت میں پہنچ گئے اور انہوں نے عرض کیا کہ خدا کی قسم ہم نے تو ولید کو دیکھا تک نہیں، کجا کہ زکوٰۃ دینے سے انکار اور ان کے قتل کے ارادے کا کوئی سوال پیدا ہو۔ ہم ایمان پر قائم ہیں اور ادائے زکوٰۃ سے ہمیں ہرگز انکار نہیں ہے۔ اس پر یہ آیت نازل ہوئی۔“<sup>۵۹</sup>

اکثر مفسرین آیت مذکورہ کی تبہی شان نزول بتاتے ہیں۔ لیکن مولانا اصلاحی اسے بالکل ہی لاائق التفات نہیں سمجھتے۔ اس لیے کہ اس کی زد بہت دور تک پڑتی ہے۔ رسول اکرم ﷺ پر بھی اس کی آنچ آتی ہے۔ خلیفہ راشد حضرت عثمان پر بھی اس کی زد پڑتی ہے۔ رہے ولید بن عقبہ تو ان کی شخصیت تو اس سے بالکل ہی لہولہاں ہو جاتی ہے۔

شان نزول جس کی کوئی کل سیدھی نہیں:

مولانا اصلاحی اس شان نزول پر کلام کرتے ہوئے فرماتے ہیں:

”اس شان نزول کو درایت کی کسوٹی پر جانچے تو معلوم ہو گا کہ اس کی کوئی کل بھی

سیدھی نہیں ہے۔

## پہلی دلیل:

سب سے پہلی بات تو یہ ہے کہ آیت میں فاسق کی روایت پر اعتقاد کرنے سے روکا گیا ہے۔ جب کہ ولید کے متعلق اس واقعے سے پہلے کوئی بات بھی ایسی لوگوں کے سامنے نہیں آئی تھی، جس سے معلوم ہو سکتا کہ نعوذ باللہ وہ فاسق ہیں۔ صرف یہی نہیں کہ ان کے فسق کی کوئی شہادت موجود نہیں تھی، بلکہ ان کی ثابتت وعدالت کا یہ مرتبہ تھا کہ خود نبی ﷺ نے ان کو تحصیل زکوٰۃ کے ذمہ دارانہ منصب پر مأمور فرمایا۔ اگر ان کے اندر اس قسم کا کوئی کھوٹ ہوتا تو حضور ان کو اس اہم خدمت کے لیے کس طرح منتخب فرماتے؟

## دوسری دلیل:

دوسری بات یہ ہے کہ اس شان نزول کو باور کر لیجئے تو پھر یہ بھی مانتا چڑے گا کہ نعوذ باللہ رسول اللہ ﷺ اپنے صحابہ سے اتنے ناواقف تھے کہ ایسے لوگوں کو ذمہ دارانہ مناصب پر مأمور فرمادیتے تھے، جو اپنی دروغ بانی سے حکومت اور رعایا دونوں کو خطرے میں ڈال دیں۔ اس قسم کی بے بصیرتی ایک عام معقول آدمی سے بھی بعید از قیاس ہے، چہ جائے کہ اس کا صدور سرور عالم ﷺ سے ہو۔

## تیسرا دلیل:

تیسرا بات یہ ہے کہ اگر ولید استقبال کرنے والی پارٹی کو جنگ جو پارٹی سمجھ کر اس سے ذر کے واپس آگئے تھے اور اپنا تاثر انہوں نے حضورؐ کے سامنے یہ بیان کیا کہ بنی مصطفیٰ نے زکوٰۃ ادا کرنے سے انکار کر دیا ہے تو ان کی یہ بات سادہ لوگی اور کمزوری تو قرار دی جاسکتی ہے، لیکن از روئے شریعت اس کو فسق نہیں کہا جا سکتا۔ پھر تو اس مضبوط کی آیت اترنی تھی کہ مسلمانو! تم اپنے ذمہ دارانہ عہدے ایسے سادہ لوحوں کے پردنہ کیا کرو جو استقبال کرنے والوں اور رث نے والوں کے درمیان امتیاز کرنے سے بھی قاصر ہوں۔ غور کرنے کی بات ہے کہ ولید اتنے سادہ لوح ہوتے تو کیا حضور ﷺ ان کو ایسی

اہم مالی اور سیاسی ذمہ داری پر کر دیتے؟ کیا کسی شخص کے اندر سادہ لوچ کوئی ناگہانی طور پر پیدا ہو جانے والی چیز ہے، جو لوگوں سے مخفی رہے۔ یہاں تک کہ خود حضور ﷺ کو بھی اس کا اندازہ نہ ہو سکے!۔

چوتھی دلیل:

چوتھی بات یہ ہے کہ یہی ولید ہیں جن کو سیدنا عثمان غیثؑ نے اپنے دورِ خلافت میں کوفہ کا گورنر بنایا۔ غور کیجیے کہ کیا حضرت عثمان غیثؑ اس بات سے واقف نہیں تھے کہ یہ شخص از روئے نص قرآن فاسق قرار پا چکا ہے اور گورنری تو در کنار، اسلامی قانون کی رو سے یہ کسی روایت یا شہادت کا بھی اہل نہیں ہے؟ اگر ناواقف تھے تو یہ مانیے کہ حضرت عثمانؑ چیزے خلیفہ راشد جس کو جامع قرآن ہونے کا بھی شرف حاصل ہے، نعوذ بالله قرآن کا اتنا علم بھی نہیں رکھتے تھے، جتنا علم شان نزول کی روائیں کرنے والے ان راویوں کو تھا۔“<sup>۲۰</sup>

ایک ایک سطر حب رسول اور حب صحابہ کی غماز:

اس طرح مولانا اصلاحی نہایت ٹھوس اور ناقابل تردید و لائل سے اس روایت کو رد کر دیتے ہیں، اور حال یہ ہے کہ ان کی ایک ایک سطر سے رسول اللہ ﷺ سے محبت، خلفائے راشدین سے محبت، تمام ہی صحابہ کرام سے محبت اور ان سب کے لیے اجلال و اکرام کے نہایت بلند اور پاکیزہ جذبات پک رہے ہیں۔

مولانا اصلاحی انہی جذبات سے سرشار ہو کر آگے مزید فرماتے ہیں:

”میرے نزدیک یہ شان نزول روافض کی ایجادات میں سے ہے جس سے انھوں نے صرف ولید ہی کو بدنام کرنا نہیں چاہا ہے، بلکہ حضرت عثمان کو بھی مطعون کرنے کی کوشش کی ہے کہ انھوں نے یہ جانتے بوجھتے کہ یہ شخص فاسق ہے محض از راہ کتبہ پروری اس کو کوفہ کا گورنر بنادیا۔“<sup>۲۱</sup>

(۲) سورہ جمعہ کی ایک آیت ہے:

وإذارأوا تجارة أولهوا انفضوا إليها وترکوك قانما، قل ما عند الله

خیر من الله و من التجارة والله خير الرازقين۔ (آیت: ۱۱)

اس آیت کے سلسلے میں شاہ عبد القادر دہلوی لکھتے ہیں:

”ایک بار جمعہ میں حضرت خطبہ فرماتے تھے۔ اس وقت بخارا آیا، اس کے ساتھ نقارہ بجا۔ پہلے سے شہر میں اناج کی کمی تھی۔ لوگ دوڑے کہ اس کوٹھراویں۔ نماز پھر پڑھ لیں گے۔ حضرت کے ساتھ بارہ آدمی رہ گئے۔ انہی سے نماز پڑھی۔ یہاں پر اتر۔“ ۲۲

اسی آیت کے سلسلے میں مولانا مودودی رقم طراز ہیں:

”یہ فقرہ بتارہا ہے کہ صحابہ سے جو علخطی ہوئی تھی، اس کی نوعیت کیا تھی۔ اگر معاذ اللہ اس کی وجہ ایمان کی کمی اور آخوندگی و افسوس ترجیح ہوتی، تو اللہ تعالیٰ کے غضب اور زجر و توبیخ کا انداز کچھ اور ہوتا۔ لیکن چونکہ ایسی کوئی خرابی وہاں نہ تھی، بلکہ جو کچھ ہوا تھا، تربیت کی کمی کے باعث ہوا تھا، اس لیے پہلے معلمانہ انداز میں جماعت کے آداب بتائے گئے۔ پھر اس علخطی پر گرفت کر کے مریبانہ انداز میں سمجھایا گیا۔“ ۲۳

شاہ عبد القادر دہلوی نے اس بات کی صراحت کی ہے کہ اس موقع پر تمام ہی صحابہ رسول ﷺ کو خطبہ دیتا ہوا چھوڑ کر چلے گئے۔ وہاں باقی رہنے والے بس بارہ افراد تھے۔ یہی بات تقریباً تمام مفسرین لکھتے ہیں۔ مولانا مودودی اس کی بھی صراحت کرتے ہیں کہ صحابہ کرام سے یہ علخطی تربیت کی کمی کے باعث ہوئی تھی۔ مولانا اصلاحی نے بھی اس موضوع سے تعریف کیا ہے۔ لیکن ان کا اندازان سب لوگوں سے مختلف ہے۔ وہ فرماتے ہیں:

”روایات سے معلوم ہوتا ہے کہ باہر کا کوئی تجارتی قافلہ عین خطبہ جمعہ کے وقت مدینے میں داخل ہوا۔ اس نے اعلان و اشتہار کے لیے، روانج کے مطابق، اپنے ڈھول اور د جو بجائے تو کچھ لوگ یقیناً ﷺ کو خطبہ دیتے چھوڑ کر اس کی طرف بھاگ کھڑے ہوئے...“

یہ فعل جن لوگوں سے صادر ہوا، ظاہر ہے کہ ان پر اسلامی تربیت کا رنگ بھی اچھی طرح چڑھا نہیں تھا... آیت میں بات اگرچہ عام صیغہ سے فرمائی گئی ہے، یہ امر واضح

ہے کہ یہ فعل، جیسا کہ ہم نے اشارہ کیا، صادر کچھ ناتربیت یافتہ لوگوں ہی سے ہوا۔  
قرآن کا عام انداز موعظت یہی ہے کہ وہ تعین کے ساتھ ملامت کرنے کے  
بجائے عام الفاظ ہی میں متعجب کرتا ہے۔ تاکہ جماعت کا ہر شخص اس سے فائدہ اٹھائے اور  
کسی خاص گروہ کو اس سے رسوانی کا احساس نہ ہو۔”<sup>۲۷</sup>

مولانا اصلاحی کے بزرگ استاذ امام حمید الدین فراہی کے قرآنی حوالی میں بھی  
اس موضوع سے متعلق اسی طرح کی بات ملتی ہے۔ مولانا لکھتے ہیں:

”اتفاق الروایات انہم تسللوا والنبوی فی الخطبة والظاهر انہم“

لم يحسبوا الخطبة لازمة والخطاب إلى رجال معدودة“

(روایتیں متفق ہیں کہ لوگ چپکے سے بھاگ لیے، جب کہ نبی ﷺ خطبہ دے  
رہے تھے۔ معلوم ایسا ہوتا ہے کہ وہ خطبہ سننا ضروری نہیں سمجھتے تھے۔ آیت میں خطاب کا  
مرجع چند ہی افراد کی طرف ہے۔)

### جانے والے گنتی کے افراد:

ان دونوں بزرگوں کا نقطہ نظر یہ ہے کہ خطبہ سے اٹھ کر جانے والوں کی تعداد  
زیادہ نہیں تھی۔ بس گنتی کے چند افراد تھے جو شاید جلد ہی اسلام لائے تھے۔ ابھی آپؐ کی  
تریبیت سے وہ زیادہ مستفید نہیں ہو سکے تھے اور یہی زیادہ صحیح اور عقل سے لگتی ہوئی بات ہے۔  
رہے وہ بزرگ مہاجرین جو اللہ کی راہ میں اپناب سپ کچھ لٹا چکے تھے، جو دنیا کی ہر  
طمع سے آزاد اور خالص جنت کے طلب گار تھے۔ جو شعب ابی طالب کے سہ سالہ اجتماعی  
اور معاشی بایکاٹ میں فقر و فاقہ کے اس انتہائی مرحلے تک پہنچ چکے تھے، کہ پھر شاید دیسا  
مرحلہ صحابہ کی زندگی میں دوبارہ نہیں آیا اور وہ اس مرحلے سے انتہائی کامیابی کے ساتھ گزر  
گئے۔ ان لوگوں کے سلسلے میں یہ چیز سرے سے ناممکن ہے، چاہے فقر و فاقہ کی کیسی بھی  
حالت رہی ہو، کہ وہ نبی ﷺ کو چھوڑ کر اس تجارتی قافلے کی طرف دوڑ پڑے ہوں۔  
اسی طرح وہ بزرگ النصارجن کے ایثار و اخلاص کی قرآن نے اس شان سے

مدح کی ہے، کہ یؤثرون علی أنفسهم ولو كان بهم خصاصة، ان انصار سے بھی اس طرح کی بھاری غلطی ہونے کا کوئی امکان نہیں۔

### صحابہ کی شان سے فروتربات:

لہذا یہ بات کسی طرح صحیح نہیں ہو سکتی کہ اس موقع پر تمام صحابہ حضورؐ کو چھوڑ کر خرید فروخت کے لیے مسجد سے بھاگ کھڑے ہوئے اور آپؐ کے گرد بس بارہ افراد رہ گئے۔ یہ صحابہ کے مقام سے نہایت فروتربات ہے!

ساتھ ہی یہ بات بھی کسی طرح قبل قبول نہیں کہ اکثر صحابہ سے یہ غلطی ہوئی اور یہ غلطی تربیت کی کمی کے باعث ہوئی۔ کیا جو لوگ کے میں آپؐ کے ساتھ تھے اور آپؐ کے ساتھ مدینے ہجرت کی، یادہ جو مدینے کا زرخالص تھے، جن کی کیفیت یقینی کہ بیکار دزیتھا یضیٰ ولوم تمسمیه نار، ان سارے لوگوں کی ابھی تربیت نہیں ہو سکی تھی؟ حقیقت یہ ہے کہ ان تمام مقامات کو دیکھنے کے بعد، جن کا ابھی ذکر کیا گیا، یہ بات روز روشن کی طرح عیاں ہو جاتی ہے کہ شرف صحابیت اور مقام صحابیت کا جو اور اک مولانا اصلاحی اور ان کے استاذ امام فراہی کے ہاں پایا جاتا ہے، وہ دوسروں کے ہاں نہیں پایا جاتا۔ دوسرے لوگ ان سے بہت پیچھے ہیں۔

ایک طرف یہ حقیقت ہے جو روز روشن سے بھی زیادہ روشن ہے، دوسری طرف یہ الزام ہے کہ فراہی مکتب فرقہ انکار حدیث، یا اہم حدیث اور تو ہیں صحابہ کا دوسرا نام ہے۔  
ہم ہیں مجرموں تو کیا اس میں قباحت ہے حفظ  
سینہ گل پہ بھی زخموں کے نشاں ہوتے ہیں

### نویں خصوصیت:

تذہب القرآن کی نویں خصوصیت یہ ہے کہ وہ کلام الہی کی تفسیر و تفہیم پر ہی التفاف نہیں کرتی، بلکہ اس کے ادبی محسن کو بھی بے نقاب کرتی ہے۔ اس میں بلاحنت کے جو پہلو

ہوتے ہیں، ان پہلوؤں پر بھی روشنی ڈالتی ہے۔ یہ پہلو عام طور سے تقاضی میں مفقود ہے، لیکن تدبیر قرآن میں اس کا خاص اہتمام ملتا ہے۔

جن تفاسیر میں کلام الہی کی بلاغت پر گفتگو ملتی بھی ہے، تو وہ کچھ یوں ہی سی ہوتی ہے۔ بالکل ہلکے ہلکے اور سرسرا انداز میں۔ مثال کے طور پر سورہ بقرہ کی آیت دوسرے کا آغاز اس طرح ہوتا ہے:

یا یہا الذین امنوا إذا تدایتم بدمیں إلی اجل مسمی فاکٹیوہ - (۲۸۲)  
 امام زختری اس آیت کی تشریح کے ضمن میں یہ سوال اٹھاتے ہیں کہ اس آیت  
 میں بس "إذا تدایتم" "کہہ دیا جاتا، "بدمیں" کا اضافہ نہ کیا جاتا، تو بھی بات پوری ہو جاتی  
 اور مفہوم ادا ہو جاتا، پھر "بدمیں" کا اضافہ کیوں کیا گیا؟ اس میں کیا بلا غلط ہے؟۔

پھر وہ اس سوال کا جواب دیتے ہوئے فرماتے ہیں، یہاں ”بدین“ کا اضافہ اس لیے کیا گیا تاکہ آگے آنے والے فعل ”فاکتبوا“ میں ”ہ“ کی ضمیر اس کی طرف لوٹ سکے۔ اگر خالی ”إذا تدابِّتُمْ“ کہا گیا ہوتا تو آگے ”فاکتبوا“ کے ساتھ لفظ ”Din“ لانا پڑتا، یعنی اس صورت میں عبادت اس طرح ہوتی: (إذا تدابِّتُمْ فاكتبوا الدين) اور اس میں وہ خوبصورتی نہ ہوتی جو قرآنی اسلوب میں ہے۔ ۲۵

ناظرین خود اندازہ کر سکتے ہیں کہ یہ محض نکتہ برائے نکتہ ہے، جس میں رعنائی اور لاطافت نام کی کوئی چیز نہیں۔ یہاں تفصیل میں جانے کا موقع نہیں، جو تفصیل کے طالب ہوں وہ رقم المحرف کی کتاب البرهان فی نظام القرآن میں اس آیت پر تفصیلی نوٹ ملاحظہ فرمائیں۔

یہ ایک مثال ہوئی، ورنہ عام طور سے تفاسیر میں بلاغت کلام سے متعلق ہمیں اسی قسم کی گفتگو میں ملتی ہیں۔ تدبر قرآن کا حال اس سے مختلف ہے۔ اس میں کلام الٰہی کی بلاغت پر اتنی معیاری بحثیں ملتی ہیں کہ پڑھنے والے کی طبیعت اہتزاز کرنے لگتی ہے اور یہ اندازہ ہوتا ہے کہ قرآن پاک کی آیات میں وہ کون سا اعجاز ہے، جس کے سامنے عرب کے زبان آؤ خلیپوں اور شاعروں نے، یا صحیح تر الفاظ میں زبان و بیان کے بادشاہوں اور

شہنشاہوں نے بے اختیار گھنٹے لیک دیے۔

اپنی بات کی مزید وضاحت کے لیے ہم یہاں تذہب قرآن سے دو مثالیں پیش کرتے ہیں:  
پہلی مثال:

سورہ ہود میں حضرت نوح علیہ السلام کی قوم کے غرقاب ہونے کا جہاں تذکرہ ہے، وہاں مضافین کی ترتیب اس طرح ہے، کہ طوفان آ گیا، حضرت نوح اللہ کے حکم سے اپنے ساتھیوں سمیت کشتی میں سوار ہو گئے۔ پہاڑوں چیکی اور نجی موجودوں کے درمیان کشتی چلنے لگی۔ یہاں یک ان کا بینا نظر آیا جو الگ تھلک دور کھڑا تھا۔ حضرت نوح نے اسے آواز دی کہ وہ آ کر کشتی میں سوار ہو جائے۔ اس نے آنے سے انکار کر دیا۔ دیکھتے دیکھتے ایک موج آئی اور اسے چٹ کر گئی۔ زمین کو حکم ہوا کہ وہ سارا پانی نگل لے۔ آسمان کو حکم ہوا کہ وہ سکھم جائے اس طرح پانی تنشیں ہو گیا اور کشتی جو گدی پہاڑ پر جا کر نکل گئی۔ حضرت نوح نے اپنے رب کو پکارا، اے مرے رب! میرا بینا تو میرے اہل میں سے ہے انخ۔

سوال یہ پیدا ہوتا ہے کہ یہاں کلام کی ترتیب صورت واقعہ سے مختلف کیوں رکھی گئی؟ حضرت نوح نے بینی کے لے دعا تو اسی وقت کی ہو گی، جب بینا ڈوب رہا تھا۔ لیکن ترتیب کلام اس طرح ہے گویا انھوں نے یہ دعا اس وقت کی جب طوفان ختم ہو گیا اور کشتی کوہ جودی پر آ کر نکل گئی۔ آخراں کی کیا وجہ ہے؟

مولانا اصلاحی اس نکتے کی وضاحت کرتے ہوئے فرماتے ہیں:

”یہ دعا حضرت نوح نے اس وقت فرمائی ہے، جب بینی کو ڈوبتے دیکھا، اس وجہ سے بظاہر اس کا حوالہ آیت ۷۳ کے ساتھ آتا تھا، لیکن بلاعث کلام کے اقتداء سے اس کا ذکر مؤخر ہو گیا۔ گویا خدا کی نگاہوں میں یہ شخص حضرت نوح کا بینا ہونے کے باوجود ایسا نا بکار تھا کہ جب تک خدا نے اس کو غرق نہیں کر لیا، اس کے باب میں حضرت نوح کی دعا کو زیر بحث لانا بھی پسند نہیں فرمایا۔ اس غصب کی وجہ ظاہر ہے کہ اس دنیا میں اگر کسی انسان کو

سب سے بڑی سعادت اور خوش بخشی حاصل ہو سکتی ہے تو وہ یہی ہو سکتی ہے کہ اللہ تعالیٰ اس کو کسی پیغمبر کے گھر میں جنم دے۔ لیکن یہی خوش بخشی سب سے بڑی بد بخشی بھی ہو سکتی ہے اگر وہ اس کی قدر نہ کرے اور ولی کے گھر میں شیطان بن کر اٹھے۔

چنانچہ کلام کی ترتیب ہی سے یہ بات صاف عیاں ہے کہ اس شخص کو خدا نے سب سے زیادہ مبغوض قرار دیا۔ گویا سارے طوفان کا ہدف تھا ہی یہی، کہ جب یہ ڈوب گیا تو معماً طوفان کے خاتمہ کا اعلان ہو گیا۔<sup>۲۶</sup>

دوسری مثال:

سورہ اعراف میں قوم ثمود کے تذکرے میں حضرت صالح کے بارے میں ارشاد ہے:

”فولی عنهم وقال يا قوم لقد أبلغتكم رساله ربی و نصحت

لکم ولكن لا تجعون الناصحين۔ (ایت: ۷۹)

اس آیت کی تشریح میں مولانا اصلاحی لکھتے ہیں:

”یہ قوم سے حضرت صالح کا آخری خطاب ہے۔ ظاہر ہے کہ یہ انہوں نے عذاب آنے سے پہلے اس وقت فرمایا ہے، جب قوم نے اونٹی کی کوئی خپلی کاٹ کر عذاب کے بند کو گویا توڑ دیا ہے۔ یہی وداعی فقرہ کہہ کر انہوں نے اپنے ساتھیوں کے ساتھ ہجرت فرمائی ہو گی۔ اس لیے کہ رسولوں کے باب میں سنت الہی یہ ہے کہ عذاب آنے سے پہلے اللہ کے حکم سے وہ علاقہ عذاب سے ہجرت کر جاتے ہیں۔“<sup>۲۷</sup>

یہاں سوال یہ پیدا ہوتا ہے کہ حضرت صالح نے یہ بات تو عذاب آنے سے پہلے قوم سے رخصت ہوتے ہوئے فرمائی ہے۔ پھر اس کے تین دن بعد عذاب آیا ہے، لیکن قرآن نے حضرت صالح کے اس الوداعی فقرے کو اس طور سے ذکر کیا ہے گویا عذاب پہلے آگیا، اور اس نے پوری قوم کو تباہ کر دیا، اس کے بعد قوم کے ملبے سے حضرت صالح نے خطاب کیا، پھر وہاں سے کوچ کیا۔ آخر اس کی کیا حکمت ہے؟

مولانا اصلاحی اس سوال کا جواب دیتے ہوئے اور اس اسلوب کی بلاغت پر

روشنی ڈالتے ہوئے فرماتے ہیں:

”اس کا جواب یہ ہے کہ ترتیب میں یہ تقدیم و تاخیر تقاضائے بلاغت سے ہوتی ہے۔ ارتکاب جرم اور اس کے نتیجہ کے فوری ظہور کو نمایاں کرنے کے لیے یہاں عذاب کو قتل ناقہ کے ساتھ متصل کر دیا اور حضرت صالحؐ کی ہجرت کے ذکر کو پیچھے کر دیا۔ گویا جوں ہی انھوں نے ناقہ کو گزند پہنچا کر خدا کو چلتی کیا، عذاب آدمکا۔ عذاب کی یہ سبقت و مبادرت اچھی طرح ظاہر نہ ہو سکتی اگر اس پیچ میں کوئی اور بات ذکر میں آجائی۔ قرآن میں اس اسلوب مبادرت کی مثالیں بہت ہیں۔ آگے قوم شعیب کی سرگزشت میں بھی اس کی مثال ہے۔ سورہ ہود میں حضرت توحید کی سرگزشت کے سلسلے میں آیات ۲۵-۲۳ ملاحظہ ہوں۔ نہایت واضح اور بلیغ مثال اس اسلوب کی موجود ہے۔“<sup>۲۸</sup>

تم در قرآن میں ہم جگہ جگہ دیکھتے ہیں کہ مولانا اسی طرح آیات کی بلاغت پر روشنی ڈالتے ہوئے چلتے ہیں۔ خاص بات یہ ہے کہ مولانا نے جتنے بھی بلاغت کلام کے لکھتے بیان فرمائے ہیں، یہ سب پہلی بار ہمارے سامنے آئے ہیں۔ یہ وہ نئے نئے انمول موئی ہیں جو مولانا اصلاحی نے خود بحر قرآن میں غواصی کر کے دریافت کیے ہیں اور نہایت خوبصورتی سے تم در قرآن کے فریم میں سجا کر ہمارے سامنے رکھ دیے ہیں۔

تم در قرآن کے ان مقامات کو دیکھ کر یقین کرنا پڑتا ہے کہ مولانا اصلاحی نے کچھ بھی مبالغہ سے کام نہیں لیا ہے، جس وقت اپنے بارے میں یہ انکشاف کیا ہے کہ:

”میں نے قرآن حکیم کی ایک ایک سورہ پر ڈیرے ڈالے ہیں۔ ایک ایک آیت پر فکری مراقبہ کیا ہے اور ایک ایک لفظ اور ایک ایک ادبی یا نحوی اشکال کے حل کے لیے ہر اس پتھر کے لئے کی کوشش کی ہے، جس کے نیچے مجھے کسی سراغ کے ملنے کی توقع ہوئی ہے اور یہ راز بھی میں بر ملا ظاہر کرتا ہوں کہ میں نے کبھی بھی اس کام میں کوئی تکان یا افرادگی محسوس نہیں کی، بلکہ ہمیشہ نہایت گہری لذت اور نہایت عمیق راحت کا احساس کیا ہے۔“<sup>۲۹</sup>

## دسویں خصوصیت:

تدبر قرآن کی دسویں خصوصیت یہ ہے کہ مولانا اصلاحی نے علم و حکمت کی جو شراب طہور تیار کی ہے، اس کے لیے ویسی ہی خوب صورت صراحیاں اور ششیے بھی فراہم کیے ہیں۔ اسرار و معارف کے جیسے بے بہا موتی اکٹھا کیے ہیں، ان کو ویسے ہی روشن، پروقار، شیریں اور وجد آفریں الفاظ و اسالیب کے ظرف میں پیش بھی کیا ہے۔

واقعہ ہے کہ تدبیر قرآن کا ادبی پایہ نہایت بلند ہے۔ کلاسیکل (Classical) ادب کے جو بھی بنیادی اوصاف ہو سکتے ہیں، ان تمام اوصاف سے وہ آراستہ ہے۔ اس کے اندر سادگی بھی ہے، پرکاری بھی ہے، دل کشی بھی ہے، دل نیتنی بھی ہے، رعنائی بھی ہے، طربناکی بھی ہے، جلال بھی ہے، جمال بھی ہے، اسلوب کی حلاوت بھی ہے، الفاظ کی شوکت بھی ہے۔ دریاؤں کے دل جس سے دل جائیں، وہ طوفان بھی ہے اور جس سے جگرالہ میں نخنڈک ہو وہ شبنم بھی ہے۔

ہم ذیل میں تدبیر کے چند ادبی شہ پارے پیش کرتے ہیں، جس سے اس کی ادبی حیثیت کا اندازہ لگاتا آسان ہو جائے گا۔

### (۱) سورہ بقرہ کی آیت ہے:

نساؤ کم حرث لكم فلتووا حرثکم ألمی ششم۔ (آیت: ۲۲۳)

اس کی تشریح کرتے ہوئے مولانا لکھتے ہیں:

”ہر شخص جانتا ہے کہ ازدواجی زندگی کا سارا سکون و سرور فریقین کے اس اطمینان میں ہے کہ ان کی خلوت کی آزادیوں پر فطرت کے چند موٹے موٹے قیود کے سوا کوئی قید، کوئی پابندی اور کوئی مگر انی نہیں ہے۔ آزادی کے اس احساس میں بڑا کیف اور بڑا نشہ ہے۔ انسان جب اپنے عیش و سرور کے اس باغ میں داخل ہوتا ہے تو قدرت چاہتی ہے کہ وہ اپنے اس نئے سے سرشار ہو، لیکن ساتھ ہی یہ حقیقت بھی اس کے سامنے قدرت نے رکھ دی ہے، کہ یہ کوئی جنگل نہیں، بلکہ اس کا اپنا باغ ہے، اور جس شان،

جس آن، جس سمت اور جس پہلو سے چاہے آئے، لیکن اس باغ کا باغ ہونا اور کھیتی کا کھیتی ہونا یاد رکھ۔ اس کے کسی آنے میں بھی اس حقیقت سے غفلت نہ ہو۔“ ۲۰۰ کے سورہ مائدہ کی آیت ہے:

قال رجال من الذين يخالفون أنعم الله عليهمما دخلوا عليهم

الباب فإذا دخلتموه فإنكم غالبون. (آیت: ۲۳)

مولانا اصلحی اس آیت کی تشریع کرتے ہوئے رقم طراز ہیں:

”اس میں شبہ نہیں کہ جب پوری قوم کی قوم اس طرح ہمت ہار بیٹھے، جس طرح بنی اسرائیل ہار بیٹھے، تو بہادر سے بہادر آدمی کے اعصاب بھی جواب دے جاتے ہیں۔ بڑا ہی باوفا اور صداقت شعار ہوتا ہے وہ مردحق جو ایسے نازک موقع پر بھی اپنی وفاداری اور صداقت شعاراتی نبناہ لے جائے۔ یوشع اور طالب کے کردار کا یہی پہلو ہے، جس کے سبب سے عہد و بیانکی اس سورہ میں قرآن نے ان کا ذکر کر کے ان کو زندہ جاوید بنادیا۔ تاکہ جو لوگ خدا کی راہ پر چلنے کا ارادہ کریں، وہ ان کے اس مشاہی کردار سے یہ سبق لیں کہ جب سب سو جائیں تو جائیں والے کس طرح جائیں۔ اور جب سب مر جاتے ہیں، تو زندہ رہنے والے کس طرح زندہ رہتے ہیں۔ قرآن نے یہاں بزرگوں کے اندر بہادر اور زندگوں کے اندر زندہ تو بہت نظر آ جائیں گے، لیکن وہ زندگی بخش ہستیاں بہت کم یاب ہیں جو مددوں کے اندر کے زندوں کو اس لیے نمایاں کیا ہے کہ بہادروں کے اندر بہادر اور زندگوں کے اندر زندہ تو بہت سمجھتے ہو۔ اگر تمہارا یہ گمان کچھ حقیقت رکھتا ہے، تو موی کی موجودگی میں تو تم اور بھی زیادہ چھیتے تھے۔ پھر اس وقت ایسا کیوں نہ ہوا کہ جب تم نے ڈگ ڈال دیے تھے تو خدا خود تمہیں اپنے کندھوں پر اٹھا کر لے جاتا اور فلسطین کا باڈشاہ بنادیتا۔“ ۲۰۱ کے

(۳) سورہ مائدہ کی آیت ۲۶ کے ضمن میں مولانا لکھتے ہیں:

”تم اپنے آپ کو اللہ کا محبوب اور چھیتا سمجھتے ہو۔ اگر تمہارا یہ گمان کچھ حقیقت رکھتا ہے، تو موی کی موجودگی میں تو تم اور بھی زیادہ چھیتے تھے۔ پھر اس وقت ایسا کیوں نہ ہوا کہ جب تم نے ڈگ ڈال دیے تھے تو خدا خود تمہیں اپنے کندھوں پر اٹھا کر لے جاتا اور فلسطین کا باڈشاہ بنادیتا۔“ ۲۰۲ کے

(۲) سورہ انعام آیت ۵۳ کے ضمن میں مولانا رقم طراز ہیں:

”نتیجہ اس کچھ فہمی کا یہ تکا کہ اب وہ یہ کہنے لگے کہ اسلام اگر کوئی فضیلت کی چیز ہوتی، تو کیا اس سے سرفراز کرنے کے لیے خدا کو یہی اراذل و اجلاف اور یہی حقیر و نادار لوگ مل سکے؟ آخر ہم اشراف و ایمان، سرداران قریش اور رؤسائے طائف کہاں مر گئے تھے کہ آسمان سے یہ نعمت اتری تو ہمارا پتہ اس کو نہ مل سکا۔ اور وہ ان پر جا کر نازل ہو گئی!

قرآن نے ان کے اس تمثیل کے جواب میں فرمایا: الیس اللہ باعلم بالشاكرين۔ مطلب یہ ہے کہ خدا کا دین سونا اور چاندی، ریشم اور محل نہیں ہے، جس کی کاٹھی اور جس کے جھوپل گدھوں اور خچروں، گھوڑوں اور اونٹوں پر بھی نظر آ جاتے ہیں۔ یہ تو آسمانی نعمت اور یہ زدنی رحمت ہے، جو صرف ان کا حصہ ہے جو ہر حال میں اپنے رب کے شکرگزار رہے۔“۳۴

یہ چند مثالیں ہیں۔ ورنہ تدریب قرآن میں اس طرح کے ادبی شہ پاروں کی کمی نہیں۔ مولانا کا یہ ادبی اسلوب تحریر آیات کی تشریع میں بڑی جان ڈال دیتا ہے اور قاری بے اختیار اس بحیر علم کی پرسکون لہروں کے ساتھ بہتا چلا جاتا ہے۔

یہ ہیں تدریب قرآن کی وہ خصوصیات جو اسے تفاسیر کے درمیان ایک ممتاز مقام عطا کرتی ہیں۔ اور اسے بالکل ایک منفرد تفسیر قرار دیتی ہیں۔

حقیقت یہ ہے کہ مولانا اصلاحی نے تدریب قرآن لکھ کر قرآنی لاہوری میں ایک زبردست اضافہ کیا ہے۔ اہل علم اور اہل ذوق کبھی ان کے اس احسان کو فراموش نہیں کر سکتے۔ اللہ تعالیٰ ان کے درجات بلند فرمائے اور فردوس بریں میں انہیں صالحین اور صدیقین کی معیت نصیب فرمائے۔

## حواشی:

- ٢٧ تدبر قرآن، ١/٥١٢
- ٢٨ امین احسن اصلاحی، تدبر قرآن، فاران فاؤنڈیشن، لاہور، ١٩٨٨، ٧/١٩٣
- ٢٩ تدبر قرآن، ٩/٦٥٠-٦٥١
- ٣٠ امین احسن اصلاحی، تدبر قرآن، فاران فاؤنڈیشن، لاہور، ١٩٨٦، ٥/٣٢٦
- ٣١ نفس مصدر، ح ٣٦٣
- ٣٢ تدبر قرآن، ١/٧
- ٣٣ امین احسن اصلاحی، تدبر قرآن، فاران فاؤنڈیشن، لاہور، ١٩٨٧، ٦/١٦٥-١٦٦
- ٣٤ تدبر قرآن، ٦/١٩٥
- ٣٥ حوالہ سابق
- ٣٦ تدبر قرآن، ٣/٥١
- ٣٧ شیری عثمانی، القرآن الکریم در جمیع تفسیرہ الی اللہ تعالیٰ الاردوی، ح ٨٠٧
- ٣٨ سید ابوالعلی مودودی، تفہیم القرآن، مرکزی مکتبہ اسلامی، دہلی، ٦/١٩٨٧، ٧/٥٥٣
- ٣٩ تدبر قرآن، ٩/٢٦٢-٢٦٣
- ٤٠ تدبر قرآن، ٦/٢٣٥
- ٤١ تدبر قرآن، ٥/٢١
- ٤٢ تدبر قرآن، ٦/٥٢٣
- ٤٣ تدبر قرآن، ١/٥١٠
- ٤٤ تدبر قرآن، ١/٦٧٣
- ٤٥ تدبر قرآن، ٢/١٣٥
- ٤٦ تدبر قرآن، ٧/٢٩٠
- ٤٧ تدبر قرآن، ٥/٢٢٣-٢٢٤
- ٤٨ شیری احمد عثمانی، ح ٧٣٣
- ٤٩ الزکتسری، الکشاف، دوار احیاء التراث العربي، بیروت، ٢/١٩٩٥، ٥٧٠
- ٥٠ فخر الدین رازی، الغیر الکبیر، تحقیق و تعلیق و تجزیع حماد زکی البارودی، المکتبۃ التوفیقیۃ، القاهرۃ، ٣٠/٨٠

- ۵۱ القرطبی، الجامع لاحکام القرآن، الہیئت المصریۃ العالمة للکتاب، ۱۹۸۷ء، الجزء  
الثامن عشر، ص ۱۸۸
- ۵۲ ابو حیان الاندیسی، الجھر الحجیط، دار احیاء التراث العربی، بیروت، ۱۹۹۰ء، ۲۸۸/۸
- ۵۳ تدریب قرآن، فاران فاؤنڈیشن، لاہور، ۱۹۸۸ء، ۲۶۵/۸
- ۵۴ نفس مصدر، ص ۳۶۶-۳۶۷
- ۵۵ نفس مصدر، ص ۳۶۷
- ۵۶ تدریب قرآن، ۲۱۷/۵
- ۵۷ نفس مصدر، ص ۲۱۸
- ۵۸ شاہ عبد القادر، موضع القرآن، مکتبہ بدایت، دہلی، ص ۲۶۹
- ۵۹ مولانا سید ابوالاعلیٰ مودودی، تفہیم القرآن، مرکزی مکتبہ اسلامی، دہلی، ۱۹۸۸ء،  
۷۳-۷۳/۵
- ۶۰ تدریب قرآن، ۳۹۷-۳۹۶/۶
- ۶۱ نفس مصدر، ص ۳۹۷
- ۶۲ موضع القرآن، ص ۷۱۹
- ۶۳ تفہیم القرآن، ۵۰۵/۵
- ۶۴ تدریب قرآن، ۳۸۷/۸
- ۶۵ الکشاف، ۳۰۲/۱
- ۶۶ تدریب قرآن، ۳۹۳/۳
- ۶۷ تدریب قرآن، ۳۰۵-۳۰۳/۳
- ۶۸ حالہ سابق
- ۶۹ تدریب قرآن، مقدمہ، ۱/۲۱
- ۷۰ تدریب قرآن، ۱/۳۸۳
- ۷۱ تدریب قرآن، ۲۶۲/۲
- ۷۲ تدریب قرآن، ۲۶۲/۲
- ۷۳ تدریب قرآن، ۳۳۷-۳۳۶/۲